

il-malti

RIVISTA TA' L-AKKADEMJA TAL-MALTI



ħarġa LXXVIII 2006



Noti ghall-Kontributuri

Ir-rivista *Il-Malti* tikkonsisti f'xoghlijiet akkademiċi u letterarji li qatt ma jkunu dehru qabel. Il-kwalità tax-xoghol ippubblikat ghandha tirrifletti l-pożizzjoni ta' L-Akkademja tal-Malti bhala istituzzjoni moghtija ghat-twessigh tal-produzzjoni letterarja bil-Malti, u ghall-firxa ta' studji marbutin ma' l-istess lingwa. Il-prinċipji u l-perspettivi tal-kontributuri jistgħu ma jaqblux ma' dawk tal-Bord Editorjali, iżda dan il-Bord ma jaċċettax xoghlijiet li jkunu offensivi lejn xi identità razzjali, sesswali, jew reliġjuża.

Il-Manuskritt

- Idealment il-kitba ma tkunx itwal minn 5000 kelma
- Jintuża font b'karattri Maltin, preferibbilment *Times New Roman*, daqs 12 pt
- It-test kollu jrid ikun *justified*
- Għal referenzi biblijografici u noti, ir-rivista *Il-Malti* tuża s-sistema tal-*footnotes*, noti li jidhru fil-qiegh tal-paġna. Il-kittieba għandhom jużaw dawn in-noti bil-qies. Nissuġġerixxu li, b'mod ġenerali, diskors essenzjali għall-argument ta' l-artiklu għandu jidhol fit-test ewlieni; diskors mhux rilevanti għall-artiklu għandu jithalla barra
- Għal raġunijiet ta' spazju, *Il-Malti* ma jinkludix biblijografija fi tmiem l-artikli



Il-Malti

Rivista ta' l-Akkademja tal-Malti

ĦARĠA LETTERARJA
LXXVIII
2006

Pubblikazzjoni
L-Akkademja tal-Malti
klabb kotba maltin

Il-Bord Editorjali

Editur: Marco Galea
Membri: David Agius Muscat
Clare Azzopardi
Joseph P. Borg
Adrian Grima

Pubblikazzjoni ta' l-Akkademja tal-Malti
© 2006 L-Akkademja tal-Malti

ISBN 999323-7-125-X
ISBN 13: 978-99932-7-125-3

iddedikat lil
Ġużè Chetcuti
(1914–2006)

Werrej

L-Editorjal	
Marco Galea	1
POEZIJA	
Hemm Xtajta	
<i>Gorġ Borg</i>	7
Kelma	
<i>Paul P. Borg</i>	
Inżul ix-Xemx fuq il-Guadalquivir	
<i>Norbert Bugeja</i>	11
In-Ners	
<i>Charles Casha</i>	12
Tbissima	
<i>Carmel G. Cauchi</i>	13
Qalbi	
<i>Sergio Grech</i>	14
Poeżija Wahda	
<i>Sergio Grech</i>	14
Nugrufum	
<i>Maria Grech Ganado</i>	15
Bhal Vuċi Ohra ġo dil-Konfużjoni	
<i>Adrian Grima</i>	16
Funeral	
<i>Henry Holland</i>	18
Ftit Weraq mill-Gżira	
<i>Immanuel Mifsud</i>	19
Ghax Xi Darba Kien Hemm il-Palestina	
<i>Walid Nabhan</i>	21

It-Tmiem fil-Qrib	
<i>Patrick Sammut</i>	23
Biljett Miftuh	
<i>Karl Schembri</i>	24
Statistika	
<i>Lillian Sciberras</i>	28

NOVELLI

Meta Waqa' l-Ispazju Kollu Fuqha	
<i>Clare Azzopardi</i>	32
Passju	
<i>Stanley Borg</i>	35
Abdilla l-Ghaqli u l-Kibx il-Mitluf	
<i>Steve Borg</i>	37
Qaddis Ġdid	
<i>Maurice Mifsud Bonnici</i> (10 ta' Lulju, 2003)	41
Bl-Irhis	
<i>Vince Vella</i>	45
Fejn Hemm il-Berah	
<i>Trevor Żahra</i>	47

TRADUZZJONIJIET

L-Apostata jew Mohh Imharbat (Albert Camus)	
<i>Toni Aquilina</i>	53
Il-Kantiku tal-Hlejjaq (San Franġisk t'Assisi)	
<i>Mario Debono</i>	67
Siltiet minn <i>Il-Profeta</i> (Kahlil Gibran)	
<i>Victor Fenech</i>	69
L-Ghaxija ta' Jum ta' Festa (Giacomo Leopardi)	
<i>Oliver Friggieri</i>	71
Is-Sibt fir-Rahal (Giacomo Leopardi)	
<i>Alfred Palma</i>	73

L-Editorjal

Marco Galea

Q ed nikteb dan l-editorjal inqas minn ġimgha mill-mewt ta' Ġużè Chetcuti, li lilu huwa ddedikat dan il-volum. Mhijiex l-intenzjoni tiegħi li hawnhekk nghaddi ġudizzju fuq il-karriera letterarja u akkademika ta' dan il-kollega tagħna u ghalliem ta' hafna minna. Dak il-ġudizzju jsir mill-kritiċi u mill-istoriċi, kemm tal-lingwa kif ukoll tal-letteratura, u jsir bil-kalma.

Madankollu, ma nistax inhalli dan l-avveniment jahrab minghajr ma nikkummenta dwar il-figura ta' Chetcuti bhala letterat li ddedika hajtu għall-kawża tal-Malti u għall-hidma letterarja, żewġ attivitajiet li għan-nies tal-generazzjoni tiegħu ma setgħux jinfirdu minn xulxin. Chetcuti kien konsistenti tul il-karriera kollha tiegħu illi fiha ra l-kitba bhala strument biex iwassal 'il quddiem dak kollu li kien jemmen fih, mid-devozzjoni lejn il-Madonna sal-fiduċja li kellu li l-klassi politika kienet sa ssolvi l-problemi tal-klassijiet soċjali emarginati. Il-poeżiji, id-drammi u r-rumanzi tiegħu jixhdu dan kollu.¹ Taqbel jew ma taqbilx miegħu trid tammira l-kuraġġ li kellu li jipproponi l-ideat tiegħu bla habi.

Il-kittieba attivi illum għandhom sfidi li jistgħu jidhru differenti. Per eżempju, m'għadhomx jitqiesu mill-pubbliku bhala r-regolaturi tal-lingwa, u għalhekk jistgħu jesperimentaw bil-lingwa b' mod li l-kittieba tal-generazzjoni

¹ Ara, per eżempju d-dramm *1919* (Malta, Ministeru ta' l-Edukazzjoni u l-Ambjent, 1987), ir-rumanz *Qabel Telgħet ix-Xemx* (Malta, Sensiela Kotba Soċjalisti, 1987), u l-oratorju "Marija Immakulata" (1994).

ta' Chetcuti ma setghux. Il-kittieba ta' l-lum lanqas ghadhom jghixu f'soċjetà li tara lilha nnifisha bhala waħda omogġenja b'valuri komuni għal kulhadd u li huma jinżammu bhala d-difensuri pubbliċi tagħhom.

Dan jagħmel ix-xogħol tal-kittieba aktar faċli f'ċerti aspetti imma aktar ikkumplikat f'ohrajn. Il-kittieba għandhom aktar libertà ta' espressjoni. Hadd ma jistenna fi żmienna li jijsma' li t-tali awtur ġie kkundannat mill-qorti għalix il-viżjoni li għandu tal-ħajja mhix pożittiva biżżejjed, bħalma darba ġara lil Ġorġ Pisani fis-seklu li għadda.² Madankollu, bħal kull libertà oħra, din il-libertà ġġib magħha responsabbiltajiet li aktarx il-kittieba li għexu qabilna ma kenux iħossu daqs il-kittieba ta' żmienna.

Il-kittieba Maltin illum għandhom aktar għażliet individwali x'jagħmlu. Hafna minn dawn l-għażliet huma stilistiċi, imma għandhom ukoll għażliet politiċi x'jagħmlu. Il-pubbliku għadu jistenna li l-kittieba jservuh ta' kuxjenza, li jisfidawlu l-mod kif jaħseb. Fi kliem iehor, il-qarrejja għandhom iħarsu lejn il-kittieba bhala intellettuali.

Għalhekk il-kittieba huma obbligati li jieħdu pożizzjoni. Fi żmien Dun Karm din il-pożizzjoni kienet ċara, favur il-Malti, favur Malta, favur il-Kattoliċiżmu. Imma illum?

Edward Said, fil-ktieb tiegħu *Representations of the Intellectual* isostni li l-pożizzjoni li jridu jieħdu l-intellettuali (u b' intellettuali hafna drabi qed jifhem kittieba) hija li jirrapprezentaw lil min fis-soċjetà qed ibati, min hu fqir, bla lehen, bla rappreżentazzjoni, u bla poter.³ Ma jiswa xejn, hlief għalihom infushom, li l-kittieba jirrepetu pożizzjonijiet magħrufa u dominanti li jagħmluhom il-benjamini ta' min ikun fil-poter. L-aġġar haġa li tista' tiġri l-intellettuali, għallinqas skond Said, hija li jagħzel li ma jiteklimx meta b'dak li jista' jgħid sa jwegġa' lil min jista' jagħmlu konsulent, iqieghdu f'kumitat prestigġjuż, u forsi xi darba jagħmlu ambaxxatur.⁴ Din naħseb li hi l-isfida li għandhom quddiemhom il-kittieba Maltin illum, li ma jaddottawx pożizzjonijiet komdi u popolari imma li jkunu dejjem lesti li bil-kitbiet tagħhom iċaqaqlu, iġieghlu lin-nies jiddubitaw minn hwejjeġ li għalihom kienu ċertezzi, jistaqsu mistoqsijiet skomdi. Naturalment m'għandhomx jistennew premju għal dan ix-xogħol. F'hafna pajjiżi oħra l-kittieba jintbagħtu l-habs, jiġu eżiljati, jinqatlu għal dak li jgħidu. Għall-grazzja t' Alla f'pajjiżna l-kastig għal min idardar l-ilma s'issa huwa żgħir bħalma huwa żgħir il-premju għal min jaqdi lil xi poter.

Huwa f'das-sens li jien ferħan li l-Akkademja tal-Malti tista' l-lum tipprezenta ġabra ta' xoghlijiet bħalma hi dik li ssibu f'din il-ħarġa. Fil-komplessità tagħhom

² Ara Gużè Aquilina, *Il-Polz ta' Malta*, (Malta, Lux Press, 1948) 201.

³ Edward W. Said, *Representations of the Intellectual*, (Londra, Vintage, 1994) 84.

⁴ Said, 74

dawn ix-xoghlijiet juru li l-kittieba Maltin, minbarra li jfittxu dak li hu sabih, huma impenjati wkoll li jipprovdu letteratura li tirreagixxi għall-mistoqsijiet li l-Maltin jistaqsu l-hin kollu. Huwa fatt interessanti żgur li numru mhux hażin mill-kitbiet li ġew sottomessi għal din il-ħarga kienu b' modi differenti qed jikkumentaw fuq il-problema tar-razziżmu u l-ksenofobija f' pajjiżna, minkejja li din il-problema donnha għadha mhix prijorità għal min jikkontrolla l-istituzzjonijiet u l-mezzi tal-komunikazzjoni f' pajjiżna.

Imma l-kitbiet li ssibu hawnhekk mhumiex manifesti politiċi. Għalhekk meta taqrawhom għandkom tintebhu li l-kittieba tagħna qed jagħmlu sforz biex iġebbu l-possibiltajiet tal-lingwa. Għal xi qarreja ta' *Il-Malti*, uħud mill-esperimenti lingwistiċi jistgħu jidhru eċċessivi jew idarrsu. M'iniex sa nagħmel apologji. Nahseb li f'hajjitna, il-ġdid, id-differenti, dejjem jinkwetana. Imma letteratura li ma thassibniex, x'uzu għandha? Naturalment, m'iniex ngħid li kull ma hu ġdid u trasgressiv huwa tajjeb. Qed ngħid biss li l-letteratura tajba trid tfittex bilfors dak li hu ġdid u tkun trasgressiva bil-mod awtentiku u intelliġenti tagħha.

POEŽIJA

Hemm Xtajta

Ġorġ Borg

Hemm xtajta mistura
ġo fija
fejn darba, żmien ilu,
middejt u hallejt
it-tfulija.

Il-mewġ ghadni nhossu
waqtiet
max-xtajta jintilef
fil-fsied.

Il-blat għadu jrabbi
l-haxix
u jżid it-tingiż
u t-tgharghix.

Il-gawwi hafif
għadu jdur
u jġi u jmur.

Le, le, mhux lakemm
dix-xtajta minn hajti
tintemm

Kelma

Paul P. Borg

Digà inhoss jizzerzaq
il-kaptell
u jitkahhlu sewwa x-xquq
biex fl-ahhar jaqa' d-dlam
fil-kaxxa ta' l-injam
u riha t'umdu
madwar ghadmi
gewwa qabri ...

Digà qed inhoss lahmi
madwar ghadmi
gewwa qabri
isir dud ...

Izd'int ja kelma,
wild il-weggha ta' l-imhabba!
Tahrab minn go qalbi
qalb id-dud,
tixref xfar il-ghatu
tal-kaxxa ta' l-injam,

tizgiċċa minn ġot-tajn
ta' bejn ix-xquq
u tmur tistahba
fl-etermità li tidwi
f'xi rokna
f'toqba sewda
fl-univers.

Inzul ix-Xemx fuq il-Guadalquivir

Norbert Bugeja

Sebgħa u għoxrin laringa tesa' qalbek.

Sebgħa u għoxrin laringa jharsu 'l isfel
lejn il-Guadalquivir għaddej bil-lajma,
jixxotta d-dmugh ta' din il-belt li tlegleg
mill-mewt orangjo ċċapċap f'halq il-bhima.
Sebgħa u għoxrin laringa jiddiskutu
l-ideat sofor maqbudin f'idejna
ahna u nixorbu r-raghwa tax-xemx niezla –
ole, la muerte alegre. Minn taht il-ghajn
sebgħa u għoxrin laringa jghollu jdejhom
u f'sakra zienza jharsu lejn ghajnejna:
zewg midinbin qed jaqsmu tazza birra,
zewg barrin suwed mghannqa fuq ir-ramel ...

Sebgħa u għoxrin laringa.

Daqshekk jifilhu jgorru dawn il-vrus.

In-Ners

Charles Casha

Karba wara karba,
hemm rat il-hajja tnin
fuq sodod bojod komdi
u art li tfuh
bid-dizinfettant irhis.

U meta jghaddi hinha
tmur tigrì lejn kamritha
biex tbiddel halli titlaq
fid-dinja tal-hajjin.

Tbissima

Carmel G. Cauchi

It-tbissima rari tieghek
xemx tittawwal minn tiçrita
f'sema shab;
lehha dawl fuq qatra nida,
jew munita tad-deheb tlellex
f'id tallab.

It-tbissima rari tieghek
bhal qawsalla f'maltempata
troxx is-sliem;
qatra balzmu fuq fomm gerha,
jew il-ghafsa t'id mahbuba
minghajr kliem.

It-tbissima rari tieghek
tinzel f'ruhi bi splużjoni
t'hena w riżq.
'Mma t-tbissima rari tieghek
rari wisq!

Qalbi

Sergio Grech

T raffikuża l-belt
Illejla
U qalbi wahidha,
Tittama
F'tghanniqa.

Poezija Wahda

Sergio Grech

Poezija wahda
Xtaqt ktibt
Tul ghomri:
L-interzjar ta' qalbek
F'hajti.

Nugrufum

Maria Grech Ganado

Inharqu l-karozzi
inharqu l-bibien
u n-nugrufum
dahal gewwa

bhallikieku mistieden –

u libbisna l-iswed
biex hadd ma gharafna –
fil-mirja jitbandlu
mill-erba' rwiefen

sa deherna faxxisti.

U ma ndunajniex
li lkoll refuġjati
fil-bahar imniġġes
min-nugrufum.

Bħal Vuċi Oħra ġo dil-Konfużjoni

Adrian Grima

Hemm il-htija tieghi kollha fuqi
f'nofs it-triq quddiem id-dar midruba.
Idejja jistennew ma' ġenbi
inhosshom tqal fil-ghera inutli tagħhom.
Minn nofs it-triq
taqsamli nifsi ġa dik is-swidija
u l-hafna wċuh iharsu biex jaraw
x'sa nagħmel biha.

Minflok inħalli s-skiċet jinfirex f'ja,
bil-mod, qisu loppju maqtuġħ,
jew nintefa' bilqieghda, bil-ġlekk b'kollox,
ġol-kurutur skartat li ċċappas b'dis-saħta sewda;

minflok nħaddi subġħajja mitluqa
minn fuq il-panewijiet bil-vini rvinati
mitluqa fir-rampa tal-garaxx;

minflok indur kamra kamra,
u niskot f'kull wahda,

u nimmaġina t-tfal u l-mara li nhobb f'nofs raqda
jiżgiċċaw minn ġol-foga fferoċjata,
u ninfixel fil-hdura ta' ġo fija;

minflok inlaqlaq ġo fija,

nisma' l-frażijiet kwieti li kulhadd isib x'jghidli,
u nipprova naghmel tabirruhi li naf x'qed jghiduli
u nifhem x'qed jġgri
u huma jagħmlu tabirruhhom li qed jemmnuni.

U meta f'salt,
qalb hafna wcuħ u spazji,
titfaċċa int
qisek vuċi ohra ġo dil-konfużjoni li għandi f'mohhi,
u nisma' sekwenza ohra ta' deċiżjonijiet u dettalji,
minflok ngħannqek u nlaqlaq htijiet
nipprova nisma' f'leħnek is-snin li għexna flimkien,
u jdejk ħfief, u xagħrek innukklat

u naħseb nisma' l-kisra siekta
ta' l-imħabba.

Funeral

Henry Holland

Fil-funeral tal-Papa skola hadd ma mar,
(anzi d-dinja donnha ssummat) u ftakart f'dakinhar
meta konna żgħar, jiena u ħuti bqajna d-dar
ghax missieri riedna naraw il-funeral ta' Churchill.

Skjerati quddiem it-televixin *black and white*,
l-iqsar f'tarf is-sodda, l-itwal iserrah mal-ħajt,
hadd ma jażżarda jlissen kelma biex nisimghu sew
x'qed jghid, u mad-daqq ta' l-innu Inġliż, inqumu.

L-ghada l-iskola Miss Tessie staqsieta:
“U intom ta' Holland, why did you not come?”
B'certa kburija ddikjarajt, “Ghax miet Churchill, Miss!”

Erbgħin sena wara niftakar lil missieri jistona l-*God save*,
lil Miss Tessie tqaqi qisha tiġieġa, u jien f'nofs il-klassi
imbikkem, wiċċi ahmar aktar minn libsa ta' kardinal.

Ftit Weraq mill-Gzira

Immanuel Mifsud

1. In-Nisa tal-Kantunieri

Nohlom bikom nisa tal-kantunieri,
b'gisimkom nofsu gheri taht fanali
li juru-ma jurux il-harsa hamra
t'ghajnejkom jiflu kull karozza miexja
tiflikom wahda wahda minn fuq s'isfel.
Il-lejl habib antik li tafuh sewwa
bil-forom differenti li jaf jiehu,
bl-istejjer li jiswew haqq hames liri,
bl-uhux li ddumu thobbu kwarta kollox
fuq sodod minghajr lozor kollha tbajja'.

F'ghajnejja ngorr il-film tal-passiggata:
tliet metri 'l hinn u 'l hawn mill-kantuniera
li dejjem tistenniekom kwieta kwieta.

2. Mojra

Mojra tistenna wara l-antiporta,
tistenna sieq fuq sieq bil-*mobile* f'idha
u b'hoss ir-radju riesaq minn ġol-kċina.
Ġisimha bbies biż-żmien u bl-esperjenza:
ma' halqha l-gideb lewn il-kumplimenti
li tgħaddi lil kull ġisem gheri huta
li jidhol kisknijiet mid-dlam t'hemm barra;
f'ghajnejha n-nghas u n-nojja jgħidu stejjer
li ddum tirrakkuntahom għaxar minuti;
idejha jafu jiżfnu żifna wahda;
saqajha jiċċaqilqu bl-istess ritmu;
xufftejha jafu biss tahrifa wahda.
Il-alla Mojra x'ġisem għandek istja!

U Mojra thares fiss daqs hames liri.

Għax Xi Darba Kien Hemm il-Palestina

Walid Nabhan

Jiena u l-qasba
u flixxun inbid irhis u ftit karti mċappsin bir-riha tal-gambli.
Id-dwal kattoliċi tal-Mellieha fil-faċċata qed jisthu.
Il-lampa ttradietni u għalkemm il-qamar irriskja johroġ xorta bqajt sajjied
fallut
U xorta bqajt kittieb taparsi mhux kapaci ngħid sentenza wahda li tissorprendi.
Dejjem nirrepeti l-istess kliem imqatta' li d-dinja xebgħet tisimghu ...
Kemm-il darba bi hsiebha tobżoqni?
Tazza ohra mill-inbid irhis u l-qasba għadha stilla tiċċassa fil-vojt.
Sittax-il sena u din Malta tinhasel għarwiena quddiemni ...
Sittax-il sena u din Malta thares lejja mingħajr ma tarani.
Insejt kemm ilni nieqes mill-mappa tad-dinja.
Għax xi darba kien hemm il-Palestina.
Sittin sena mhux biżżejjed?
Jiena sirt prezenti fin-nuqqas tiegħi
Insejt kemm ilni invizibbli
Dan il-vojt kollu għal persuna wahda!

Dwal kattoliċi fil-faċċata misthija u qamar b'sidru barra u qasba lllamtata.
Kemm ha ngħid affarijet li ma jifhimhom hadd?
Bl-iskuża tal-kliem imqatta' ppruvajt ngħid li jiena kittieb u ma emminni

hadd u bl-istess skuża fottejt mumentu sbieħ u ttradejt lili nnifsi u llum il-
gurnata l-uġiħ imġiddem tiegħi ilu għall-wiri iktar minn sittin sena u hadd
ma jrid iħares lejħ ...

Għax xi darba kien hemm il-Palestina.

Meta f'daqqa waħda skoprejt li m'għandi xejn ... bkejt.

U issa sirt naf li kulhadd jemmen li ma jixraqli xejn.

Tazza ohra minn dan l-inbid irħis.

Kieku tieqaf din l-emorraġġja ta' nuqqas.

Imsiefer minn dejjem u għal dejjem.

Missieri qabel miet tani biljett tas-safar ... imma l-ħin tat-tluq ma kienx
imniżżel u l-ħin tal-wasla lanqas.

Id-destinazzjoni mċajpra.

Kieku toħroġ ħuta waħda minn qieġħ dan il-baħar traskurat, tleqq naqra u
ddawwal din il-qalb fragħi.

Kieku tagħfasni naqra magħħa din Malta.

Kieku jinżel il-qamar u jistaqsini, fejn kont?

Kieku dan il-baħar Mediterran jitkellem ... kieku jiftaħ halqu darba biss ...

Kieku jgħidli ... xi hadd sella għalik

Iżda

L-aħħar tazza minn dan l-inbid irħis

U d-dwal mistħija fil-faċċata

U sajjied fallut

U baħar traskurat

U taparsi kittieb.

It-Tmjem fil-Qrib

Patrick Sammut

Il-mewt bil-ġuh tibra' l-eluf
u aħna li nibqgħu bilwieqfa
rassenjati
nistennew il-miġja tagħha
għada pitghada mifluġa u minfuha
bil-globi t'ghajnejna mqabbzin barra
naraw nilmhuhiex tħuf fil-qrib
nissubixxu toqol il-preżenza tagħha
invizibbli.

Inqumu bil-lejl
fil-kumdità shuna ta' friexna
u nhossuna mitfughin f'nofs dezert baħħ
imniffda minn harset dawk bla isem
– li nbelgħu diġà jew kwazi –
tikkundannana mill-hofor abbiss
u nhossuna sa nifgaw
u jkollna nqumu bilfors
inpassu ftit
fid-dawl tan-neon li jahjik.

Biljett Miftuħ

Karl Schembri

Jien ċittadin bil-bagalja
pajjiżi kulur ix-xemx
ilsieni jlaqqat id-djaletti
riġlejja jizfnu mar-riħ
għajnejja jafu n-nisa tat-toroq.
Biljett miftuħ, djarju vojta,
fdalijiet tal-memorja
passaport b'wiċċ il-ġnus li habbejt
it-tbissima helwa tal-bierah
u fuljett tal-mużew ta' l-istejjer
inġorr miegħi.
Il-ġzira tiegħi tbahhar mal-kurrenti
tinhabb bil-hatfa fl-ajruporti
timtedd tistrieħ quddiem fuq il-hoġor
tat-twieqi miftuħin tal-ferrovija.
Il-mappa ta' l-art tiegħi
titpinga kull filghodu
mużajk ta' knejjes vojta
u pjazez iffullati
għannejja fl-isqaqien

tfal bil-ġelati
 irkejjen mudlama
 swar imdawlin
 imkejjen midinba
 ta' l-imqarbin
 f'din arti infinita
 waqaf il-hin
 fis-sakra mal-Papa
 'l-muġaheddin,
 isejjah il-ġemgha
 il-muweżżin
 tibaghtu jixxejjer
 f'ġieħ Arlekkinn
 f'dil-holma ta' ġensi
 bla żviljarin
 waqaf il-hin.

L-ispiriti jahkmu ta' kull lejl bi kliemhom
 isawru l-versi mbewsja ta' bla tmiem
 f'salib it-toroq il-fanali mkebbjsa
 itennu l-litanijsa tal-holqien.

Fi lsieni nġħanni l-ġħanja tas-sbuħijsa
 fi lsieni li laġħaq l-ġħaraq ta' kull żmien
 inqul il-hrejjef ta' missirijietna
 inharref il-veritajiet tal-ġien.

Isimġħu il-kampnar ġitnejjek bina.

Ifakkarna s-sieġħa f'dan il-ġum bla tmiem
 l-inċens li dejjem jahkem 'l immifsejnsa
 iwegħedna l-ifjen taqtiriet tas-sliem.

Fuq daz-zuntier tal-knisjsa tieġħi niġħad
 il-bibbjsi li temmġħuli tul is-snin
 it-tabernakli mdieħba fuq l-artali
 imsakkra sew biċ-ċwieviet tal-bnedmin.

Ġħax ġiena nemmen fix-xniġħat tal-boloh
 fil-versi mħażża b'rabjsa mal-hitan;
 'inhobbok', 'le ġħall-globalizzazzjoni',
 'irridek mieġħi', 'fuck you', 'le', 'daqs dan'.

Imxejt u mxejt biex sibt dan kollu
 imxejt u mxejt biex ma sibt xejn
 imteddejt fis-sodda tal-lukanda
 li sidha qalli tiflah tnejn.

Naf xemx li tididi biss fl-ghaxija
 naf bahar mohbi taht deżert
 naf tifla tghix fuq il-hamrija
 naf sigra sewda f'lejl incert.

Naf tifel Braziljan
 ihares lejn is-sema
 lejn ajruplan
 jistaqsi kif in-nies telghu hemm fuq

Naf habsi Tuneżin
 klandestin

Naf Ġappuniż serqulu r-rotta

Jien naf Libjan bla passaport
 jahdem f'barriera

Jien naf tifla Kosovara
 iddoqq pjanu sfrundat

Jien naf Palestinjan
 iżur il-qabar t'ibnu ta' kuljum
 naf 'l ommu li ma tridx titkellem
 u 'l siehbu li kien mieghu f'dak il-jum

Jien naf żeffien mill-Katalunja
 'il dellu jahkmu
 bil-qilla ta' riġlejh
 jizfen ċrieki fuq ir-ramla
 ara l-qamar jizfen hdejh

Din hija arti
Din hija l-belt tiegħi
Din hija s-siegha
li ngorr ir-riħ miegħi

Din hija arti
Din hija d-dinja tiegħi
Din hija l-istorja
li ngorr fil-bagalja miegħi

Statistika

Lillian Sciberras

Qallibt il-ktieb li sena wara l-ohra
jzomm il-kont tal-hajja ta' kulhadd,
Li jghodd it-trabi l-godda wahda wahda
tul il-gimgha u nhar ta' Hadd;
Li jirreġistra l-mewt ta' dawk li telqu
xahar fuq xahar;
U l-mard, u d-daqqiet ta' karozza, u meta ġraw,
jekk kienx Diċembru jew kienx Frar;
Li jniżżel fejn joqogħdu l-ġenituri godda
ta' gziritna;
U jikkalkula n-numru t'emigranti u l-kotra
kollha li telqitna;
Li jittrombja 'l bogħod 'il bogħod ghalkemm
l-irġiel u n-nisa mistennija jibqgħu hajja;
U jqassam l-ghadd tan-nies fil-bliet
u rhula, rqajja' rqajja';
Li anki jaf kemm żwiġijiet isiru
tul is-sena fil-pajjiż;
U kemm, minn dawn, jiċċelebraw b'reġistru
jew b'qassis.

Imma, li ma nahsibx li jaf dal-ktieb
informat sewwa
Huwa dak it-taghrif mistur, maqful
fil-qalb ta' ġewwa:
Kemmi tamiet sbieħ issawru w sfaw imġarrfa
għal kull żwieġ iċċelebrat;
Kemmi taqtigh il-qalb, għaraq u dmugh
f'kull emigrant ikkalkulat;
Kemmi imhabba jew nuqqas tagħha hemm lest
għal kull tarbija;
Minnxiex għaddiet fl-ahħar siegħa
tal-mewt Marija;
Kemmi ferħ u tbatijiet jimlew it-trufijiet
minn dar għal dar,
U b'liema tip ta' frugħa jimlew il-hajja tagħhom
ix-xjuħ, u ż-żgħażaġħ, bil-lejl, bi nhar.

PROŽA

Meta Waqa' l-Ispazju Kollu Fuqha

Clare Azzopardi

1

“Jigifieri int qed tghid li hawn m’ghandekx spazju?”

“Le hux!”

“U ejja ... ”

“Ara l-ohra!”

“Imma kif jista’ jkun?”

“Nghix m’ommi u d-dar hija t’ommi u ta’ missieri u noqghod fiha. Nogghod fl-ispazju t’ommi u ta’ missieri. Qed tifhem?”

“Ehe ... ”

“L-uniku spazju li ghandi taf x’ihnu?”

“Eh ... ”

“Halqi.”

“Il-hanina int ... ”

“Xiex?!”

“Le xejn.”

“U s-sodda x’aktarx ... ”

“Il-kamra tas-sodda?”

“Is-sodda biss. Ghax il-kamra tas-sodda mhix tieghi biss, imma tieghi u t’ohti.”

“Qed nifhmek!”

“U l-ixkaffi fejn inqiegħed il-kotba ... Ghandi hames xkaffi b’kollox. Dawk tieghi. Eh, u taf x’iktar? Il-karozza. Il-karozza wkoll hi l-ispazju tieghi per eżempju. Mill-bqija ngħix fi spazju ta’ haddiehor.”

“U x-xoghol?”

“Hemm il-*locker*. Vera ta! Ghandi *locker*.”

“Jigifieri int qed tghid li ...”

“Dak biss ghandi.”

“Int ghandek riha partikolari. Kull meta nxommha niftakar fik.”

“Ehe?”

“Ma tafx?”

“Din qatt ma smajtha.”

“Emmini, vera.”

“Imma din x’ghandha x’taqsam ma’ l-ispezju?”

“Le xejn, hekk!”

“U anyway, jien ma naghmilx fwieha.”

2

Kull kamra fil-flett il-ġdid f’Aberdeen imtliet bil-fwieha shuna li ġabet magħha mid-dar li kienet tghix fiha Malta. Imma wara tliet snin fi Triq George numru 473, din il-fwieha qdiemet u nixfet u wehlet fuq xi xkaffa jew f’xi ktieb jew fuq sigġu jew xi mkien.

Għax issa bdiet iġġorr fwieha ġdida – fwieha griza.

Fil-flett il-ġdid f’Aberdeen kien hemm biss ftit spazju. Imma dan il-ftit kien kollu tagħha. U kien biżżejjed. Din kienet għamlithielu cara lil Thomas.

Hasbet li meta kien sa jkun qed jghix magħha kien sa jkollha biżżejjed spazju xorta wahda. U wara tliet snin tghix wehedha qaltlu, “Ejja hux la trid tiġi. Imma ġġib xejn mieghek. Ejja b’idek f’idek għax il-flett żgħir wisq. Hasbet li meta jiġi hu, idejha sa jibqgħu jqattru l-fwieha. Hasbet li kull petala li taqa’ minn sidirha kien sa jkollha spazju biżżejjed xorta wahda.”

U Thomas sema’ minnha u ma ġab xejn miegħu hlief il-fwieha shuna hierġa minn halqu u minn widnejh. Imma f’daqqa wahda, dan il-flett ckejken, kien sa jinfaqa’ bil-fwieha li saħansitra bdiet hierġa mit-tieqa u minn taht il-bieb, tiddendel mal-*cooker* u mal-washing machine, u lilha ... lilha bdiet tifgaha din ir-riha l-ġdida ta’ Thomas.

Imbagħad darba qaltlu, “Int mhux bħall-ġuvintur l-ohra kollha. Int qatt ma xtrajtli warda. Ġismek jarmi rihet il-ward imma mhux warda. Sidrek jarmi x-xewk imma mhux warda.” U minn dakinhar Thomas beda jġibilha warda kuljum. Kull filgħaxija. Għall-bidu hadet gost bihom, imbagħad drat tapparezzahom u wara ftit bdew jehdulha wisq spazju u beda l-inkwiet. Hasbet li meta kien sa jkun qed jghix magħha Thomas, kien sa jibqagħlha spazju xorta wahda. Imma r-riha ta’ ġismu qdiemet wisq u r-riha tal-ward kienet tistordik u dan il-ward ta’ Thomas ma jmut qatt u l-flett żgħir wisq.

Meta l-ispazju ta' g'ol-flett waqa' kollu fuqha, Thomas kellu jippakkja u jitlaq lura lejn Malta bil-fwieha hierga mill-bagalji u l-basktijiet. U malli ghalaq il-bieb f'Triq George, numru 473, il-ward kollu ahmar dbiel f'daqqa u miet. U dakinhar Monica hassitha qed teghreq fix-xewk li ma baqax iniggeż u l-petali li ma baqghux ifuhu u tidhaq.

* * *

Kull filghodu, malli Monica tiftah ghajnejha, issib warda bajda fuq sidirha. Bil-kalma kollha taqbadha miz-zokk, tohrog mis-sodda u timxi sal-vażun il-kbir ta' taht it-tieqa, li taghti ghal Triq George, biex tpoġġiha fih. Imbaghad terga' tersaq lejn is-sodda u taghti bewsa lil Kevin li dejjem ikun ghadu rieqed.

Mill-ewwel ġurnata li Kevin beda jghix maghha bdiet issib il-ward abjad. Kull filghodu, fuq sidirha. U Kevin qatt ma xammu. Ghax Kevin relaxed. U Kevin ma jistaqsix. Ghax Kevin jitnejjek minn kollox. U Kevin ma jaghmilx fwieha. U Kevin ma jihux spazju. U ġismu bla riha. Issa kienet ilha tqum bil-ward fuq sidirha ... Issa kienet ilha ffit.

Imbaghad tmur l-università fejn qed tistudja biex iġġib id-dottorat fil-botanika. Tixtieq turi li l-fjuri mhux kollha jfuhu; tixtieq turi li r-riha tal-fjuri m'ghandha l-ebda effett fuq il-burdati tan-nies, imma ghandu jkun li l-fjuri dejjem ifuhu ghax in-nies dejjem ixommuhom ifuhu. U ghandu jkun li meta fjura tmut, in-nies jaqgħu down, u ghandu jkun li l-fjuri jaghmlu lil kulhadd ferhan jekk jiddeċiedu li hekk ghandu jkun.

Kevin ikun diġà qed jara t-televisxin meta tidhol lura wara ġurnata xogħol bil-ward hiereġ minn go żaqqa. Imma mbaghad inehhihomlha wahda wahda bl-istejjer li ma jfuhux u hi tidhaq ghax thoss li Kevin m'ghandux xi jghid u b'Kevin maghha l-ispazju jibqa'. U hi tidhaq ghax Kevin jaf jahxi u x'aktarx li din hija l-unika haġa li thalli effett tajjeb fuq il-burdati tan-nies.

Imbaghad filghaxija, meta tidhol fil-kamra tas-sodda u tara li l-fjuri fil-vażun ghadhom hemm, ixxomm lil Thomas, u qabel ma torqod bil-memorja tiegħu m'cappa ma' sidirha taghti bewsa lil Kevin li jkun diġà beda jogħnos.

Passju

Stanley Borg

Xi drabi nqum, u nahseb li din il-gurnata diġà ghextha, forsi iżjed minn darba. U forsi l-ahhar sitt xhur kienu biss din il-gurnata, wahda fuq l-ohra mgħaffġin bħal fjuri bejn il-qxur ta' ktieb ghat-tfal.

“Daż****tasuwed, tghid ġamra ta' sigarett imdawra b'roqgha lehja.”

Nittewweb. Ghatx. Ghandi l-ghatx. Minn hawn nismagħhom jitekellmu. Ma nifhem xejn, u nara biss xofftejhom imdendla ma' bejta konsonanti. Il-pulizija lebsin ingwanti bojod u jsaqsu għall-età u mnejn sa fejn.

“Issa tara. Bħal Sqallija ha nispiċċaw. Hemmhekk invażati bihom.”

Is-suwed iharsu lejn l-art hlief wiehed li jxengel rasu għal darba darbtejn. Tlieta. Ma jghid xejn. Imbagħad ihares lejja, għajnejh ebsin u žghar daqs *ball bearings*, maqtugħa bis-sadid. U jdur, donnu biex jurini li l-ġilda ta' dahru mqarqċa bħaż-żebgħa fix-xemx, u li l-vini ta' saqajh misluha daqs kordi ta' kitarra.

Sakemm inpetpet għajnejja, jaqbeż. Malli jmiss l-ilma, ġismu jibbies. Is-shana tbewwaq kull hoss, hlief għaċ-ċaf ċaf ċaf ċif ta' jdejh stirati lejja bħal xrapnel. Ix-xatt inkejja issa wasal issa fadal oċean u l-ghawma donnha mhu sa tieqaf qatt għall-ġranet li fadal. Kif jaqbad ponn ir-ramel, l-ahhar sforz jiftahlu mnifsejh u jilheġ il-ftit metri li fadal sa hdejja. Jintefa' kokka quddiemu, għajnejh imsallba ma' tieghi u l-pali ta' jdejh miftuha bħal galletta.

“*Ciao. Buongiorno. Io Ismail.*”

Ix-xewka ta' dahru bħal rima mal-mewġ.

“Io Ismail.”

Kif inqum inħoss il-frisk, l-istess frisk li żżomm il-knisja taht in-navi. Xi hadd ibexxaq tieqa, u jdoqq pjanu. Minn hdejja, in-noti jinSTEMGHU ringiela bħal rima mal-mewġ. Bħax-xewka ta’ dahar io Ismail.

* * *

Xi drabi norqod, u naħseb li dan il-lejl diġà hlomtu. U forsi l-aħħar iljieli kienu biss din il-holma, wahda ġo l-oħra bħal basla, waqt li l-ġuħ itini bil-minkeb fl-istonku.

Ta’ l-uniformi blu jitiġħu fuq id-dġħajsa wiehed wiehed. Ixommu l-intiena ta’ saqajn, iqarrsu wiċċhom u jibdew iniżzlu n-nisa l-art. Ommi tipprova żżomm dritta. It-tfal jerfġħuhom. Lili jimbuttawni ma’ Abdi, Korfa u l-oħrajn. Kemxejn goffi. Jew jiena dġħajjef.

“Ciao, buongiorno,” nġhidilhom, biex nurihom li naf il-lingwa tagħhom.”

Tnejn minnhom jidhqu u dak li qed jitkellem ixengel rasu.

“No Italy. Malta. This is Malta.”

Malta? Malta x’inhì?

“Ciao, buongiorno,” nerga’ nġhidilhom.

“Malta,” jġhiduli, b’inqas paċenzja.

Malli mmiss l-ilma, ma nisma’ xejn hlief nifsì jingibed u ċ-ċaf ċaf ċaf ċif ta’ saqajn ix-xih fil-baħar resqin iżjed viċin. Kif naqbad l-art, ir-ramel iċedi taht idejja u nitkaxkar lejn ix-xih. Nintefa’ kokka quddiemu, ġħajnejh iharsu warajja u l-pali ta’ jdejh kollha suf żġħir, wahda hdejn wahda, qishom punti tal-hjata.

“Ciao. Buongiorno. Io Ismail.”

“Io Ismail.”

Imbagħad jaslu l-irġiel bl-uniformi blu u jxarrbu l-ingwanti bojod bl-ġħaraq helu bettieħa jleqq ma’ ġismi. Iqandluni u jkaxkruni lejn id-dġħajsa, waqt li nibqa’ nsejjah lix-xih *Ciao, buongiorno* biex forsi jagħrafni. Sakemm jongħos, u minn warajh jġħaddu ċorma tfal bl-uniformi blu, jġħajtu bħal gawwi waqt li jwaddbu ġebła ma’ l-art u jaqbzu fuqħa. U kull taptipa ta’ saqajhom ma’ l-art taqa’ bħal nota ta’ pjanu.

Abdilla l-Għaqli u l-Kibx il-Mitluf

Steve Borg

Nahseb li dak kien l-itwal jum ta' hajjitna. U mn'Alla kien Abdilla li gabbielna żewġ u helisna minn xkora inkwiet. L-istorja tibda hawn. Kien diġà sebaħ u mix-xquq tal-persjani stajt nara l-imrieżaq tad-dawl dehlin. Kont ghadni kif bexxaqt it-tieqa, biex nittawwal għal barra, meta minn taht il-friex nisma' lil Deguara jghidli:

“Halli dik il-madonna tieqa magħluqa, Borg, ha norqod siegħa ohra. Ghax inhossni mbażwar. Ma tafx li llum frank! Ġieżumadonna, x'qomt tagħmel?”

F'kull kamra konna norqdu erbgħa. It-tnejn l-ohra – Barbara u Żerafa, kienu diġà gamu, wiehed jitnikker fis-sodda jaqra gazzetta u l-iehor fil-kamra l-baxxa, mill-hsejjes tiegħu, wisq probabbli kien qed jikteb ittra.

Qish lbierah li l-imghallem tagħna, ta' fabbrika ta' l-ghamara u ta' l-aperturi, habbrilna li sa jibghatna nahdmu sentejn hawn, fl-Għarabja Sawdija. Kien hemm min qata' qalbu u ma riedx jitlaq minn hdejn il-mara jew l-gharusa, ohrajn rawha bhala x-xoqqa f'moxtha li jdawru lira tajba flok jibqgħu fil-qamel ta' Malta, fejn is-sinjur jispiçça jixroblok demmek u tispicça biex f'sahna ta' demm issabbtu xi wahda sew mal-hajt jew tagħmel habel m'ghonqok u taqbez ġol-bir.

“Mur ġibhom sentejn is-Sawdi! Qalb dak it-trab. U dik is-shana taqli l-ankri.”

“Hemmhekk ma tohrogħ b'qalziet qasir għax malajr iġibuk passatur. Ajma hej, mela ma tafx li kulhadd toqbi?”

Imma minkejja t-tgerir li tant ninqalghu għalih, mhux sa ddum tahsibha

hafna ghalieħ malajr ikun hemm haddieħor li bilgri jehodlok postok. Ghax kif nafu, għal kull għadma hawn mitt kelb. Għaddew ftit jiem u sib t ruħi ma' ċorma ta' erbghin ruħ fuq ajruplan fi triqitna lejn raħal žghir ftit 'il barra minn Taif, belt qadima u mdaqqsqa fl-iġbla Sawdin.

Lilna l-Maltin zammewna maqtugħa għalina f'qasam ta' kmamar, ilkoll b'sular wieħed, jagħtu għal fuq bitha kbira fuq ġewwa. Konna qisna d-dar, ħlief li hawnhekk minflok it-trab u l-baqq li ħsibna li sa nsibu, kellna arja friska timla l-imnifsejn ġejja mill-gholjiet u l-muntanji li jdawruna. U biex tkompli tghaxxaqha, jien li f'Malta l-hin kollu naghqad u ndur qalb l-isqaqien ta' l-irhula tagħna, sib t li hawn tghidx kemm jagħmlu fwejjah mill-ward u għasel bnin tal-laring. Balleċ, imma tiskanta kif jiġu l-affarijiet.

Iż-żmien isajjar il-bajtar, u l-jiem saru ġimghat, il-ġimghat gerbu f'xhur. F'kem m trodd salib għaddiet sena. Kien hemm min telaq lura Malta, u ġew oħrajn minflokhom. Ġanni Deguara, mill-Mosta, dejjem jeqred kif dawn l-Għarab ma għandhom namra ta' xejn, lanqas tal-ħamiem.

“Kieku nġħix hawn, tghidx kif narma, hawn dan il-kobor kollu. Mohli għandhom. Inrabbi x-xaqliban, il-Majorkin u tat-tigrija. Kemm insuq, li kieku. Nies bla gosti dawn,” kien iħobb jghidli.

Qatagħha li jġib xi tliet pari u jarma bil-ħamiem, fosthom ta' l-oħxon. U minn tliet pari, kellu sitta, imbagħad sar jaf b'Għawdxi li kellu l-istess namra u wara ftit bdejna nduqu anki l-brodu tal-ħamiem, mimli bil-ħaxu ta' l-ikkapuljat, it-tewm, u t-tursin. Niġu mix-xogħol u tara lil Deguara pront pront iferrex iż-żrieragħ lill-ħamiem fil-bitha. Daqqa l-qamħ, drabi oħra l-pizelli, iċ-ċiċri, il-qaraboċċ jew il-qamħirrun. U l-ħamiem jiekol u jismen.

“Hawn Deguara, għajjejtna bil-brodu tal-ħamiem. Daqt inrabbu r-rix. Hemm xi ċans ta' xi haġa oħra? Xi qarnita jew xi siċċa?” kienu jinkuh.

“Qarnita minn fejn? Mingħand iz-zozza?” kien iwigibhom. Minkejja dan il-kliem, mohħu kien jibqa' jberren, jara x'sa jivvinta sabieħ jaqtagħlhom xewqithom.

Mela dan il-jum sebaħ, ilbist flokk, thazzim t u hrigt 'il barra ħa nara ninzix sar-raħal. Jidher li d-dinja kollha kienet tharrket ħlief shabi mitlufa jitgħazznu fil-kamra tagħna. Hemm in-nisa u l-bniet sejrjn għalenija bil-hasla hwejjeġ sa fuq il-banjijiet ta' l-ġħajn, is-subien jiġru wara xulxin ħafjin, l-irġiel bilqiegħda jilagħbu d-domino inkella sejrjn jghaddu siegħa jitbahħbu l-ħammam. Riġlejja ħaduni minn rajhom f'toqba ta' ħanut tas-soltu, dak ta' Maher is-Sirjan. Bilkem m ilħaqt poġġejt li ma ġablix tazza te bil-għasel u beda jagħmilli froġa bil-bajd ma' ftira shuna. Dejjem hekk nieħu biex nistejqer.

Ftaħt il-ktieb li kont qed naqra u għaddej t siegħa medħi. Ĥallast, ftult li nġħaddi niddobba zewġ films u mort lura lejn il-qasam tagħna ħa nintefa' narahom bil-kwiet fuq is-sodda.

F'hin minnhom nisma' lil Deguara u Barbara dehlin minn barra, dritt dritt lejn il-bitha. Riedu jidhlu nkiss inkiss, iżda xorta smajthom. Tharrikt, qomt u mort sa' hdejhom. Sibthom qed jissieltu ma' muntun – jew ahjar ngħid kibx kif ngħidulu ż-Żejtun – sabiex idahhluh ġol-gallinar tal-bitha.

“Hemmhekk x'għamiltu? Min fejn ġibtuh dak il-kibx?”

“Tajba din, mhux minn hdejna, hawn barra. Jekk dejjem jiġru hemm. Min hu sidhom? Hadd. Issa ngħidlek jien x'furnata muntun sa naghmlu” qalli Barbara.

Mort lura fuq is-sodda nkompli nara l-film, u nonghos bin-nagħsa helwa li bdiet tilgħab miegħi. M'għaddewx siegħa u nofs li ma nismax salt karozzi tal-pulizija bis-sireni jgħajtu. Madonna tiegħi, halli nara x'għej!

Tahbit għal għarrieda fuq il-bieb ta' barra. U ftit wara aktar tahbit, din idarba anki bis-sieq. Żerafa fetah il-bieb u dlonk dahlu bil-herra nofs tuzzana pulizija, warajhom raġel bil-geżwira u warajh patafjun tfal.

“Hawn x'għej, ja siehbi?” staqsejt lill-aktar wiehed li deher imlahħaq.

“X'għej?” qalli. “Ma tafx għaliex qegħdin hawn? It-tfal raw lil shabek jisirqu kibx ta' dan ir-raġel, u jdahhluh hawn ġew.”

X'pudina din illum. Jekk Deguara jiftah halqu żgur sa jispiċċa f'għawġ kbir, daqs kemm hu tuba. Imhatra jitfa' l-ġebbla fuq siequ u jdahhalni f'xi gażiba wkoll. Tajtu harsa biċ-ċiera, dan intebah, bela' Isien u bilkemm tniffes. Sthajjiltu statwa tal-ġibs.

“Aġtina ftit hin, żgur li hawn xi tgerfixa żgħira xi mkien,” wegħibt lill-imlehħaq bil-kalma kollha. “Araw wahda fejn qieghed Żarenu Abdilla, forsi jaf sewwasew x'inqala'.”

Lil Abdilla sabuh fil-kamra ta' l-ġhodka, qieghed isewwi tajjer ta' rota. Minkejja dik iż-żiffa helwa ta' l-gholjiet, l-gharaq xorta ttanta jxoqq għalija. Ma tridx tkun għaref wisq biex tinduna li waqt ir-Ramadan m'għandikx ixxellef difrejx mal-ħaq. Mhux biżżejjed ikunu nkazzati, xi jridu dawn, lil xi ċuċ Malti jittantahom? Hawnhekk il-piena mhux xi xahrejn habs sospizi imma jaf johroġlek xi xafra u malajr jaħsadlek xi id biha, halli tagħmel għomrok titfakar sabiex darb'ohra ma tmissx dak li mhux tiegħek.

“Dak Abdilla għej?” għajjatt jien, biex nidher ftit inkorlat.

Abdilla wasal, ha b'idejn l-uffiċjal tal-pulizija, u mill-ewwel intalab jgħid x'għara. “Għax ha ngħidlek, konna qegħdin barra u rajna dan il-muntun mitluf għal rieh, jagħqad 'l hawn u 'l hemm, jissogra li jaqla' xi daqqa ta' karozza. Imbagħad x'tagħmel jekk ikun mejjet u ma jkunx skarnat? Jagħqadlu demmu, jiswiedlu laħmu u tarmih ikollok. Allura rbatnieh b'biċċa habel minn għonqu u żammejniew hawn sakemm jiġi sidu għalih. U issa ġie. Ejja ha tiehdu ha, hemm qieghed fil-gallinar.”

Ir-raġel tat-tgeżwira mar fil-bitha, fetah il-gallinar u wara hareġ 'il barra,

jigbed il-kibx warajh, u mieghu harġu t-tfal. Barra deher li kienu ngabru n-nies, lesti biex ihaġġruna wahda sew.

“Żomm wahda sieheb, fejn sejjer?” kompla Abdilla, “Ahna f’Malta għandna d-drawwa li min isib xi haġa mitlufa, dan irid jinghata rigal żgħir minghand is-sid. Xi haġa tal-flus, jew xi hlewwa ... nahseb li hekk titlob l-irġulija.”

Dan Abdilla jivvintahom. Kemm għandu wiċċu joqghodlu. Pulizija minnhom reġa’ għajjat lil sid il-kibx u qallu b’kollox. Sadanittant, dahhalt lill-uffiċjal fil-kċina, u filwaqt li offretlu kapuċċino, minghajr biskuttelli minhabba r-Ramadan, bdejt inniżżel l-ismijiet ta’ shabi l-Maltin kollha li kienu jgħixu hemm f’dan il-qasam.

Għaddew sagħtejn u wasal sid il-kibx b’qolla għasel u bixkilla berquq imnixxef biex jagħtiha lil Abdilla. Raddlu ħajr, u telaq bi kwietu lil hemm.

“Ara taħseb li emmintu lil siehbek,” qalli l-uffiċjal. “Lanqas f’mitt sena ma niblagħha dik il-hrafa. Imma naf fis-sew li jekk nagħmlu l-haqq magħkom, tispiċċaw biex ikollkom titilqu kollha minn hawn, u malajr jafu jiġu xi qabda Amerikani minflok. Ahjar il-kelb li taf milli dak li ma tafx. Amerikani qrib Mekka baqa’ jiġu. Ma tarax!”

Xtarrejt kliemu u bil-hlewwa għidtlu:

“Bilhaqq, hemm drawwa oħra Maltija, li forsi ma tafx biha. Stennini ftit hawn,” filwaqt li ħrabt malajr sal-kamra ngħib flixkun wiski tal-litru li xtrajt minn fuq l-ajruplan.

“Il-Għid il-Ftir it-tajeb. Dan tal-kedda bla ħsieb li hadt. Jaharsa, qgħadt tinqala’ minn Taif għalxejn,” komplejt waqt li tajtu l-flixkun imgeżwer sew bil-karti tal-gazzetti.

Ġabru, sellimli u mingħajr ma lissen kelma jew imqar hadli b’idi telaq ’il barra, sab lil shabu jistennewh u fil-pront saquh lil minn fejn ġew.

Qaddis Ġdid

Maurice Mifsud Bonnici

Ftit wara l-ewwel nofs tas-snin sittin tas-seklu li għadda, San Pawl tat-Targa kien post li kien għadu mghammar bi ftit bini antik li fih mhux żgur kienu jghixu hmistax-il familja. Dawn kienu miġbura l-aktar fid-djar qrib il-kappella helwa ta' dal-lokal, iddedikata lin-Nawfragju ta' San Pawl, bl-istatwa ta' dan l-appostlu, tant maħbub mill-Maltin, imwaqqfa maestozament fuq iz-zuntier il-baxx ta' dil-kappella. Mill-bqija, il-post kien għadu lokal vergni, kif Alla halqu, hliet għal żewġ barrieri fin-naħa t'isfel li kienu jniġġsu l-ambjent madwarhom bit-trabijiet li kienu jtajru, u bil-furnelli li kienu jisplodu biex jaqtgħu l-blat żonqri u samm ta' dal-post, u jdawruh fi żrar ta' kull daqs tant meħtieġ għall-konkos.

F'dil-ġenna ta' l-art mar jistrieħ, dawk iż-żminijiet, il-Markiż John Scicluna, bniedem magħruf għall-ġenerożità u t-tjubija tiegħu. Sinjur magħluq fih innifsu, bniedem tar-ruħ, filantropu, speċjalment ma' l-ordnijiet reliġjużi, u hwejjeġ tal-Knisja. Mar joqgħod f'dar arjuża tefgħa ta' ġebba bogħod mill-kappella.

Ftit granet wara li wasal kien qiegħed quddiem id-dar tiegħu jitpaxxa bil-kwiet u bil-veduta, jimla l-pulmuni b'dik l-arja safja ta' l-ghelieqi quddiemu, meta waqfet titkellem miegħu Tereza Xuereb, mara dħulija li kienet minn haħna snin qabel, u għadha sa llum, tgħix f'dar żgħira mal-ġenb fuq ix-xellug tal-kappella. Tereza ntebhet li dan is-sinjur kien ġdid għall-post, u li għalhekk sar ġar ġdid tagħha.

Malajr għamlu hbieb wara li hi introduċiet ruħha miegħu, u wara li hadet minn fommli li hu mar joqgħod hemm għall-kwiet. Tereza għarfet li hu tat-tajjeb. L-imġiba tiegħu din kienet turiha. Barra minn hekk waqt il-

konversazzjoni talabha tghidlu jekk tafx b'xi żewġt irġiel afdati tajjeb li hu xtaq jimpjega mieghu bhala ghassiesa, wiehed ghal filghodu u l-iehor ghal billejl. Hi rrakkomandatlu lil Pietru u lil huh Peppi li kienu wkoll minn San Pawl tat-Tarġa, u maghrufa sewwa minn Tereza.

Minhabba li fit-tahdita dan is-sinjur baqa' ma qalx min hu, Tereza ghelbitha l-kurzità u staqsietu b'nofs dahka:

“Sinjur, x'nibdew insejhulek ahna ta' dar-rahah zghir li fih inti ġejt tghix maghna?”

“Jien, Tereza, jisimni l-Markiz Scicluna,” wegibha b'umiltà kbira das-sinjur.

“Eh tajjeb Sur Markiz,” hatfitu fil-kelma Tereza. “Tghidx kieku tghaddilniex kelma biex il-kappella taghna, li ilha snin maghluqa, terġa' tintfetah u jaghmlulna fiha quddiesha nhar ta' Hadd ghalina u ghalik?”

Il-Markiz urieha li kien sejjer jghinha.

“Ghax Sur Markiz ha nghidlek, mhux sewwa li dil-kappella taghna qeghdin issa juzawha biex jizbghu fiha l-armor tal-festa tal-Bambina!” kompliet tghidlu Tereza biex zgur tiehu minghandu dak li talbitu.

Infatti l-Markiz weghedha li malli jidhol ġewwa kien sa jċempel lill-Arcipriet tan-Naxxar, li hu kien jaf sewwa minhabba li n-Naxxar il-Markiz kellu palazz tieghu, u fil-knisja parrokkjali tan-Naxxar kien ghamel bosta benefikati.

Waqt li Tereza kienet sejra bil-lajma lura lejn darha, tieqaf titkellem ma' kull min iltaqghet fit-triq, kienet ghadha lanqas lahqet il-bieb ta' barra taghha li ma ratx lill-Arcipriet Said niezel lejn id-dar tal-Markiz.

“Il-Markiz ta' kelmtu!” qalet f'qalbha Tereza.

Fuq kikkra te u gallettini, il-Markiz kixef ma' l-Arcipriet dak li sema' minghand Tereza, u wera x'kellu f'mohhu fuq il-kappella ta' San Pawl tat-Tarġa. Weghdu li jghinu finanzjarjament biex jaghti hajja lil dil-kappella ghal snin abbandunata. Wieghdu li johloq fondi ghal żewġ quddisiet nhar ta' Hadd, u ohra ghall-ewwel Ġimgha tax-xahar, kif ukoll xi quddiesha bl-Ingliż. Rigward it-taghmir tal-kappella minn ġewwa, u xoghlijiet minn barra, it-tnejn ftehm u li jiltaqghu l-ghada wara nofsinhar fil-kappella biex flimkien jaraw x'kien hemm bzonn isir.

Maz-żmien, barra miż-żewġ quddisiet tal-Hadd u dik ta' l-ewwel Ġimgha tax-xahar, żdiedet dik tas-Sibt filghaxija li taghmel tajjeb ghall-quddies tal-Hadd. Ġie Ġizwita habrieki li barra l-quddiesha tas-Sibt filghaxija beda jqaddes quddiesha filghaxija nhar ta' Erbgha u l-Ġimgha.

Nhar ta' Sibt filghaxija l-kappella ta' San Pawl Tat-Tarġa tkun dejjem mimlija daqs bajda bin-nies tal-lokal, u ohrajn li jġu ghalihha minn barra r-rahah.

F'wahda minn dawn il-quddisiet tas-Sibt filghaxija, man-nies li jattendu bi hġarhom hass li għandu dritt jidhol fil-kappella werżieq ta' billejl, jew ahjar grillu. Waqt il-quddiesa meta n-nies bdew jgħannu l-innijiet, dan beda jżarżar l-innijiet tiegħu li għallmu l-Mulej. Tant kien herqan fiż-żarżir tiegħu lejn il-Mulej, li anki waqt l-elevazzjoni, meta l-fidili kienu siekta u miġbura fihom infushom jitolbu, u meta s-sinjur li jgħin il-quddiesa beda jċenċel il-ġnieġel li kien ukoll xtara darba l-Markiż, dal-grillu kompli biż-żarżir tiegħu jfahhar lill-Mulej kif jaf hu. Anzi meta sema' ċ-ċenċil tal-ġnieġel, zied ir-ritmu taz-żarżir tiegħu. Dan iż-żarżir, hiereġ mill-qalb ċkejna tal-grillu, ġibed l-attenzjoni ta' kulhadd. Iż-żarżir tiegħu, għalkemm sinkopat u stunat għall-widna tal-fidili, ha prominenzja fuq l-ghana intunata ta' dawk prezenti, waqt li kien jinħass li ġej minn kullimkien. Kulhadd beda jħares lejn l-art biex jipprova jarah, iżda hu kien imgeddes f'rokna fid-dahla tal-bieb tal-ġenb tax-xellug li ma tintużax hliet biex jahżnu fiha, wara purtiera tad-damask ahmar, it-tagħmir tal-kappella.

Pietru u Tessie, li jiehdu hsieb il-kappella, bdew jinkwetaw ruhhom għal din id-distrazzjoni, iżda dak il-hin ma setgħu jagħmlu xejn. Il-grillu hass li ma kien qed jagħmel xejn hażin. Kien qed jirringrazzja, kif jaf hu, lill-Mulej talli jipprovdi t-tadam fir-raba' fil-viċin. Hass ċertu ferħ f'qalbu għax iż-żarżir tiegħu kien talb ġenwin, u jekk il-fidili hassew li għandhom jagħtu ġieħ lill-Mulej bil-kant tagħhom, hu hass li għandu dritt jagħmel l-istess biż-żarżir tiegħu. Iżda ż-żarżir tal-grillu l-fidili hassewh jistona fejn il-kant angeliku tagħhom.

Hassew li l-Mulej il-kant tagħhom biss kien qed jieħu gost jisma' u għalhekk, wara l-quddiesa, waqt li l-grillu baqa' jagħti ġieħ lill-Mulej meta l-fidili telqu lill-Mulej wahdu msakkar fit-tabernaklu, Pietru u Tessie u tnejn min-nies li baqgħu magħhom fil-kappella bdew ifittxu lill-povru grillu. Ressqu l-purtiera mal-ġenb tad-dahla tal-bieb ta' fuq ix-xellug. Nehhew min-nofs iż-żewġ ġinokkjaturi u s-siġġijiet tagħhom. Warrbu min-nofs it-tapit ahmar irrumbat tat-tiġġijiet.

Issa l-grillu, li sema' dawn il-hsejjes kollha madwaru waqaf iżarżar u kompli jitgeddes fir-rokna, għax Alla tah is-sens ta' biża', bħal ma ta lill-bnedmin, meta jkun ġej il-ghawġ. U l-ghawġ kien verament fil-qrib, għax erba' bnedmin kienu warajh minhabba li fehmu li hemm ma kienx postu.

Meta kixfuh u hu ra tmien saqajn resqin lejħ, għalkemm kompli jitgeddes aktar fir-rokna hass li haġtu kienet fil-periklu. Żarżar tnejn bil-ħniena biex jgħidilhom li hu għandu dritt daqshom ifahhar lill-Mulej biż-żarżir tiegħu, għax hu jkanta bħalhom ma kienx jaf. Iżda l-bnedmin lill-grillu ma fehmux. It-tmien żraben goffi baqgħu dejjem resqin lejħ. Issa ma kienx il-hin li jitlob għad-drittijiet tiegħu u minn qalbu ċ-ċkejna żarżar talba ta' ħniena:

“Almenu halluni nohroġ minn hawn, la intom tqisu li dan hu post biss taghkom. Halluni nerga’ mmur fl-għalqa faċċata biex nerga’ nkun hieles.”

Iżda diż-żarżira twila ta’ hniena, dawn il-fidili iktar hassewha ttihom fastidju.

Issa t-tmien żraben kixfuh u ppruvaw jilhqih waqt li hu tant baqa’ jitgeddes fir-rokna li bis-saqajn ta’ wara beda tiela’ mal-hajt. Żaribun minnhom laqtu f’genb wiehed. Hass wegħha kbira u flok iżarżar issa beda jwerżaq. Iżda xorta l-fidili ma tawx widen. Żaribun iehor hadlu ż-żewġ saqajn ta’ quddiem. L-uġiġħ żdied u miegħu t-twerżiq. Iż-żraben ma qatgħux qalbhom u komplew jassaltawh. Fl-ahhar, wiehed minnhom laħqu sewwa u għaffiġlu rasu. Il-grillu waqaf iwerżaq, fetah ġwinħajh u waqaf jgħix.

Il-fidili ġabruh mill-art u b’wiċċ imqarras tefgħuh barra fuq iz-zuntier għall-irfis tal-fidili. Reġgħu dahlu f’posthom l-affarijiet li harġu mid-dahla tal-bieb tax-xellug. Għattewhom bil-purtiera bħal qisu ma ġara xejn u telqu lejn darhom kuntenti u sodisfatti li taw is-servizz tagħhom lill-Mulej daqs kieku kienu Kruċjati tal-Medju Evu. Ftit irriflettew li b’għemilhom bla hniena wettqu att moralment kriminali quddiem Alla, għax bil-hruxija tagħhom taw martirju lil hlejqa t’Alla talli bil-mezzi li Hu stess taha, kienet qed ittih ġieħ daqslikieku kienet bniedem.

U li kieku dal-grillu kien bniedem, bla l-htieġa tas-soltu postulatatur, il-Knijsja kienet tipproklamah, mhux Beatu, iżda mill-ewwel Qaddis, għax il-martirju tiegħu kien erojku, inekwivoku u komplet fir-rekwiziti kollha tiegħu. Kieku l-grillu kien bniedem illum fil-kalendarju tal-qaddisin kien ikollna qaddis ġdid San Grillu, Martri.

Bl-Irħis

Vince Vella

Malta

Malli Fajsal waqaf jimpala r-ramel ġol-karretta, is-Senegaliz li kien imissu jahdem mieghu dakinhar daħal jġri biha għal ġol-blokk ta' l-appartamenti.

Fajsal strah fuq il-pala u ta daqqa t'ghajn madwaru. Ma kienu qed joghġbuh xejn kif kienu sejr in l-affarijiet. F'temp ta' ġimgha, mit-tmienja tas-soltu, il-gaj ta' haddiema kien tela' għal mill-anqas ghoxrin. Kien hemm Kurdi, Tuneżini, Senegalizi u xi tliet Eġizzjani bħalu: kollha kemm huma immigranti illegali, lesti jagħmlu dak kollu li jġi għal idejhom imbasta jwarrbu biżżejjed flus biex ikollhom biex jaqsmu bejn Malta u Sqallija.

L-ghoxrin appartament fil-blokk fejn kienu qed jahdmu kienu waslu fl-ahhar. Kull ma kien fadal kien it-tqeghid tal-madam u l-kmamar tal-banju. Bhalissa kienu għaddejjin bla nifs inadddu l-kmamar qabel jifirxu t-torba u jdahhlu r-ramel u l-madam għal-lest. Malli jlestu Fajsal kien ikollu jfittex biċċa xogħol oħra.

Kien xogħol ta' qsim id-dahar. Għall-anqas, kull meta kien jidhol fil-blokk, ir-raġel tal-karretta kien jaqta' xi ftit mis-shana qalila tax-xemx sajjija. Fajsal mesah l-gharaq u r-ramel minn ma' gbinu u xejjer riġlejh biex ifarfar ir-ramel minn bejn subghajh. Kien jahdem hafi, b'riġlejh midfunin fir-ramel abjad.

Minn fejn kien qiegħed seta' jisma' l-imghallem jiċċaċċra max-xufiera tat-trakkijiet. Fajsal aktar ghokritu ghajnu. Fit-tliet xhur li kien ilu jafu, kull meta kien jasal il-Ġimgha wara nofsinhar u jibda riesaq il-hin biex ihallashom,

l-imghallem kien idendel geddum sa l-art; donnu li mal-flus tal-pagi kienet tohroġlu ruhu – hallik li min jaf kemm kienet tiġih aktar bl-gholi li kieku kellu jqabbad haddiema Maltin. Ghalhekk ma setax jifhem kif dakinhar kien il-Ġimgħa u l-imghallem kien qed jidhaq u jiċċaàċċra!

Fajsal beda jghodd fuq subghajh: tmien haddiema għal Ġimgħa shiha, imbagħad, iġbed ha, tmax ohra għal tlett ijiem, kienu jagħmlu somma ġmielha. Reġa' xejjer rasu. Ma kienet qed toġġbu xejn – xejn.

Hekk kif lemah lil Kablan hiereg mill-blokk dar u reġa' beda jimpala r-ramel. Kablan, Tunezin ta' Gabes, kien raġel m'oghla hawn. L-imghallem kien poġġieh fuq il-haddiema l-ohra biex ikun jista' jfehemothom xi jrid minnhom u jara li ma jittlajjawx. Kien jghaddi l-jum shih jiġri warajhom, jahlef u joffendihom bl-Gharbi biex idahhaq lix-xufiera.

Fajsal kompli jimpala r-ramel ġol-karretta u xi kultant jixhet xi harsa minn taht lejn it-Tunezin u l-imghallem li kienu bilwieqfa fid-dell jitkellmu minn taht l-ilsien. L-imghallem ta daqqa t'ghajn lejn l-arloġġ u xejjer rasu. Fajsal qatagħha li kienu xi t-tlieta u nofs – kien fadal aktar minn siegħa biex jieqfu minn idejhom. Kablan għolla harira spallejh u telaq biex jara l-haddiema fiex kienu waslu, ikaxkar riġlejh donnu xi ors imheddel bis-shana tax-xemx.

Ma kinetx għaddiet nofs siegħa li Fajsal ma semax xi għajat ġej min-naha ta' wara tal-blokk. Is-Senegaliz li kellu miegħu għolla rasu maħsud. Wara ftit feġġ Kablan, ixejjer dirghajh u jghajjat kemm jiflah li kienet intlemmet il-pulizija.

Harbu. Qabzu l-hitan tas-sejjieh u rhewlha jiġru b'kemm kellhom hila qalb l-ghelieqi battala hliet għal xi haxix niexef u sigar tal-bajtar. Taht riġlejh Fajsal hass il-hamrija tikwi u t-tingiz tax-xewk u l-ġebel irqiq. Il-qorq kien hallieh warajh. Komplu jiġri sakemm il-blokk appartamenti ma baqax jidher aktar.

Fajsal mxieha sa Buġibba fejn kien jaqsam żewġ kmamar ma' hamest irġiel ohra. Inxtehet fuq is-saqjijiet li kien hemm mifruxa ma' l-art. Hassu ghajjen u bla heġġa ta' xejn. Ġimgħa xogħol mormija mar-rih! La hu u lanqas hadd minn dawk li kienu jahdmu miegħu ma kienu jaslu biex jerġġghu jmorru lura lejn dak il-blokk appartamenti. Tghid minnu li l-pulizija kienu rrejdjaw il-blokk? Min jaf? Mhux l-ewwel darba li Fajsal kien sema' b'bużullotti bħal dawn. Kien x'kien, ma seta' jagħmel xejn. Iżda forsi l-aktar li tatu ġewwa kienet li kellu jkun proprju wiehed minnhom, imsejken daqshom, li kompli ma' l-imghallem biex jagħmlilhom azzjoni bħal dik.

Fajsal dar gozz fuq ġenbejh u tghatta rasu b'kollox bil-lizar.

Fejn Hemm il-Beraħ

Trevor Żahra

W aqt li l-arloġġ tat-taraġ igerbeeb is-sekondi minn indana għal ohra; waqt li fuq in-nar il-borma ttektek ministra eterna; waqt li xih idur ġos-siġġu tar-roti minn kamra għal ohra u jonqox zokklu brix mad-dar kollha ... l-għasafar ibbalzmati jittawlu minn wara l-hġiegħ tal-vevtrina u jghixu ri-inkarnazzjoni ta' holm.

Ta' kuljum ix-xih iwaqqaf is-siġġu tar-roti biswithom u waqt li jgerrem cikkulata *whole nut*, joqghod idawwar u jtenni jdawwar il-pellikola mqarqça ta' filmat qadim: dura ġo nofs ix-xaġħri, raġġi ta' xemx lubiena, kewkba wahdiena titnikker fuq ix-xefaq, bebbux ġol-katakombi tas-sejġieħ, berwieq imsoqqi b'lejl *eau de cologne* ... u x-xih-żagħżuġħ ippetrifikat mad-dura jżebbeġ u jgħarrex u jwaqqaf widnejh. Jisma' t-tpepsis u z-zekzik u t-tfesdiq ġej mill-harrub u ż-żnuber u l-qasab tal-wied. Fuq haddejh ihoss iċ-ċaqliq ta' żiffa hafifa tfewweġ. U minnufih jilmahha riesqa lejh b'dirghajha miftuhin. Gejja tintelaq fi hdanu għax ġa fehmet li hadd ma jhobbha daqsu. Hadd hliefu ma seta' jagħtiha r-riġal uniku li holmilha.

F'salt id-dura titriegħed. Il-bebbux joghħdos ġod-dagħbien tal-katakombi u jistahba taħt l-agape. Ix-xemx tiġbed haġbura fuq haddejha u l-kewkba wahdanija tisfuma ġod-dahna tad-dura. F'salt wieħed ix-xih-żagħżuġħ jieħu l-hajja. Johroġ mid-dura u jerħilha jgħarrex qalb l-irqajja' ta' blat u huxlief. Raha niezla lejh tinqaleb helu helu bħal manna fid-deżert. Jaf fejn għandu jfittixha. Jilmah il-berwieq imċappas b' *eau de cologne* ġdid ... u jsibha! Jerfagħha bil-hlewwa, imellsilha r-rix leqqien u jsaħħan is-sirda ta' subġhajh

mat-tbaqbiq ta' demmha. U qabel ma jżerżaqha fil-barżakka jbusha hafif fuq il-pinen u jweghidha l-hajja ta' dejjem.

Imbagħad fil-kamra ta' fuq il-bejt jibda r-ritwal: mill-oqbra u l-armarjijiet johorġu l-qaddejja ta' Osiris bil-ġarar ta' l-ingwent u s-sodju tal-karbonju. Jibda t-ticrit tal-hawsla, il-ġbid ta' l-imsaren u l-qalb u l-ġhadam, il-qafas tal-ġibs u l-ġhajnejn tal-ġieġ u minnufih tasal il-perċa vverniċjata u l-blata tas-sufri u l-kuċċarda ssib ruhha ġol-vevtrina tas-salott tisma' l-arloġġ tat-taraġ jilgħab bis-sekondi u l-borma tonhor fuq in-nar. Hemm tiltaqa' mal-barbaġann u l-kwakka, l-ispanjulett u l-bies, il-garnija u l-venewwa. Kollha siekta jħarsu lejn xaghri ċċangjat bil-madam, fejn il-berwieq kiber f'ghamla ta' pultruni tal-bellus u l-harruba mmutilat f'sottospekkju. Li kieku thallev jitherrew taht is-sies, bil-mod il-mod ruħhom kienet tinzel toghdos ġol-hamrija, tidhol ġo l-gheruq u tinbidel f'fidloqqom, saghtar u silla u mżiewet tal-harrub. U fl-eqqel t'Awwissu ssir għasel u ġulepp. Imma x-xih żaġhżuġh kien wegħidhom hajja ġdida u ruħhom ma sabitx mistrieħ.

It-tektik insistenti ta' l-arloġġ tat-taraġ, nessiehom ir-riha tal-berah u t-thaxwixa tax-xaghri u rnexxielu jwemminhom li l-vevtrina kienet darhom sa mill-bidu tal-bidu u s-salott kien arthom. U huma jżebbġu ġhajnejhom lejħ u jemmnu kull ma jghidilhom. U meta ta' kull għodwa x-xih iqatta' s-siġħat jicċassa lejħom u jqarmeċ il-*whole nut*, huma jitbissmulu u jberku xortihom.

Imma bil-lejl, meta x-xemx tinheba wara l-kontraporti u l-borma tiskot, kienu joholmu holm miġnun. Dejjem l-istess holma: xi mkien bogħod mill-pultruni u s-sottospekkju xi mkien mimli hdura u riħ u lewn blu ma jispiċċa qatt. Imma l-holma kienet dejjem tithallat ma' rwejjah ta' ingwent u s-sodju tal-karbonju u f'salt wieħed titfaċċa mill-ġdid il-vevtrina u s-salott.

Ftit ilu l-Iblah hareġ b'wahda ġdida. L-Iblah dejjem johroġ b'xi haġa ġdida u bis-saħħa tiegħu, bosta drabi fil-vevtrina jkun hemm arja ta' festa. L-Iblah kien l-iġded wieħed minnhom ilkoll. Il-barbaġann dejjem jiftaħar li huwa l-eqdem; u l-kwakka u l-venewwa xejn inqas minnu. Imma lill-Iblah dejjem ifakkruh li hu l-aħħar wieħed, 'l isfelnett fil-ġerarkija u kien għadu ma jaf xejn. U meta jibda jirrakkonta hafna ġrajjet strambi u shabu jixluħ li qed iħarref, l-Iblah kien dejjem jiddefendi ruħu bl-istess frazi: "Jien għadni niftakar!"

Issa qed jghid li holom bix-xiħ. "Rajtu għadu fuq tiegħu, wieqaf fuq żewġ saqajn iżebbeg ġhajnejħ lejja. Jiena rajtu daqs nitfa ġħax kont xi mkien 'il fuq 'il fuq. Imbagħad smajt hoss qawwi u wegħħa kbira ġo nofs sidri. Bdejt riesaq b'heffa kbira lejn ix-xiħ. Kont naf li kien hu li wegħħaħni."

Il-ġieġ tal-vevtrina triegħed bid-dahk tal-barbaġann u l-kwakka u l-bqija. "Iblah! Iblah!" bdew jghidulu lkoll flimkien. "Iblah!" tenna l-arloġġ tat-

tarag!” “Kif qatt seta’ weġġaghna x-xih?” tmashan il-barbaġann. “Ma tarahx jitghaxxaq bina! Ma tarahx jitbissmilna u jqatta’ s-sighat imsahhar wara ġmielna?”

Imma d-dahk ta’ shabu ma swielu ta’ xejn. Wara ftit l-Iblah reġa’ zied il-bluha. Mill-ventilatur tas-salott instama’ ġej hoss mhux tas-soltu; bhal twerziq irqiq.

“Lil dawk nafhom,” qabez qalilhom l-Iblah bla ma hasibha darbtejn. “Jien darba kont naf naghmel bhalhom! Kont naf naghmel hoss jixbah lil dak ... imma isbah.” U ghalxejn dahku u żżuffjettaw, ghalxejn l-arloġġ tat-tarag heżżeż snienu, l-Iblah baqa’ jtenni l-istess bluha.

Imma darba waħda mit-tarag instama’ ġej hoss ta’ taptip ehfef mit-tektik ta’ l-arloġġ, imma mimli tferfir u tperpir u ħabta u sabta ġos-salott dahal għasfur lewn il-prinjol. Beda jittajjar minn naħa għal oħra tal-kamra, u meta fil-vevtrina lemaħ il-barbaġann, il-bies u l-ispanjulett, aktar beda jistabat mal-ħġieġ tat-tieqa u jifrex ġwenħajh. L-Iblah iċċassa lejħ u f’daqqa waħda nfexx f’litanija ta’ ġenn:

“Wasal! Wasal hija, missieri, ibni ... mill-hajja l-oħra tal-beraħ. Flimkien konna nintelqu ġol-lewn ikħal fejn hemm hafna dawl u ziffa friska. Flimkien konna nghanu b’hilitna kollha sa ma d-dawl inin u l-ikħal jinheba. Imbagħad tfaċċa x-xih u seraqli kollox. Rabatni. Qafilni. Nessieni!”

Minn dak il-jum, għall-Iblah bdiet il-ħarifa. Ir-rix beda jaqagħlu bil-heffa gzuz gzuz u hu tgeddes fuq il-perċa u ma ried jaf b’xejn aktar. Ix-xih kien jersaq iżaqzaq is-siġġu tar-roti, iħares lejħ u jkemmex ġbinu. Ġhodwa waħda, wara li x-xih qarmeċ l-aħħar ġidma *whole-nut*, tawwal driegħu lejħ iċ-ċavetta tal-vevtrina, fetaħ il-bieba u b’idejħ jirtogħdu ġibed lill-Iblah ’il barra.

L-arloġġ tat-tarag baqa’ jtektek u l-borma baqgħet tfawwar, imma l-Iblah sabu ruħu mitluq fil-ġardina taħt il-lumija. Xamm ir-riħa tal-ħubbejża u hass is-sirda tan-nida. Issa joqgħod hemm jistenna l-grigal u l-ġlata, jistenna s-sirġa ta’ nofs Awwissu u ċ-ċlampu ta’ Frar, sa ma bil-mod il-mod jibda jogħdos lejħ għerq il-lumija u xi darba jsir żaħar. Imbagħad ruħu tistrieħ. U forsi xi darba xi mkien johlom holma stramba b’vevtrina tal-ħġieġ u pultruni tal-bellus. B’saqajn li ma jimxux u ġwienah li ma jtirux. U b’arloġġ li jaf biss igerbeħ is-sekondi minn indana għal oħra ta’ tarag.

TRADUZZJONIJIET

L-Apostata¹

jew moħħ imħarbat

Albert Camus

maqlub għall-Malti minn Toni Aquilina

“**X**’balbuljata! X’balbuljata! Jehtieġli nqieghed rasi f’postha. Mindu qatghuli lsieni barra, ma nafx, ilsien iehor itaqtaq bla waqfien fil-qorriegħa ta’ rasi, xi haġa tlablab, jew xi hadd li jiskot f’daqqa u mbaġħad jibda mill-ġdid oh! Kemm nisma’ xorti li ma nkunx għedt b’danakollu, x’balbuljata, u jekk niftah halqi johroġ bhal hoss ta’ ċaġħak jitgerbeb. Ordni, regola, jghid l-ilsien, u jtaqtaq fuq haġ’ohra fl-istess hin, iva jien minn dejjem xtaqtu l-ordni. Almenu jien żgur minn haġa wahda, qieghed hawn nistenna lill-missjunarju li għandu jiġi jibdilni. Qieghed hawn lest għalih, siegħa bogħod minn Tagħâsa, mohbi qalb il-blat imwaqqa’, bilqieghda fuq l-ixkubetta l-qadima. Il-jum qieghed jisbah fuq id-deżert, il-kesħa għadħa ma battietx, ftit iehor u tagħmel shana esaġerata, din l-art iġġennen in-nies u jien, dawn is-snin kollħa li m’ghadnix inżomm amment tagħhom ... Le, ftit ta’ sforz iehor! Il-missjunarju għandu jasal dalġħodu, jew illejla. Smajthom jghidu li kellu jiġi ma’ gwida, jista’ jagħti l-kaz li jkollhom ġemel wieħed bejn tnejn. Jien sa nistenna, sa noqġħod nistenna, il-bard, il-bard biss qed iġeġħelni nitrieġħed. Hu paċenzja ftit iehor ja skjav maħmuġ l’int!

“Daqs kemm ilni nieħu paċenzja. Meta kont f’dari, fuq dik il-pjanura fil-ġħoli tal-Massif Central, missieri rozz, ommi ta’ stonku, l-inbid, is-soppa tal-majjal kuljum, l-aktar l-inbid, qares u kiesaħ, u x-xitwa ma tispicċa qatt, ir-riħ jobrom u nġazzat, l-ibraġ bis-silġ li jingema’, il-felċi jqallġħuk, eh!

1 Din in-novella hiġa t-tieni wahda fil-ġabra *Turufnament u Saltna* ta’ Albert Camus. Lewwel wahda, “Il-Mara Midinba”, tradotta wkoll minn Toni Aquilina, deħret f’ħarġa LXXVI ta’ *Il-Malti*, 2005.

Ridt nitlaq, inhallihom warajja f'kolp wiehed u sa fl-ahhar nibda nghix, ghax-xemx, fejn l-ilma huwa ċar u nadif. Lill-kappillan emmintu, kien ikellimni fuq is-seminarju, jiehu hsiebi kuljum, hin kellu f'dik l-art Protestanta li fiha kien jgħaddi jhokk mal-hitan x'hin jiġi biex jaqsam ir-raħal. Kien ikellimni fuq il-ġejjieni u fuq ix-xemx, kien jghid, il-Kattoliċiżmu huwa x-xemx, u jġeghelni naqra, deffisli ġo din ir-ras iebsa l-Latin: 'Intelligenti daż-żgħir, imma rasu taż-żonqor', fil-fatt il-qurriegħa ta' rasi kienet tant iebsa li f'hajti kollha, minkejja hafna waqghat, qatt ma hariġli qatra demm minnha: 'Ras ta' baqra', kien jghid dak il-hanżir missieri. Fis-seminarju tgħidx kemm kienu kburin bija, rekluta minn art il-Protestanti kienet tisser rebħa, il-wasla tiegħi rawħa bhax-xemx t'Awsterlitz. Fjakka x-xemx, tabilhaqq, minħabba l-alkohol, inbid qares xorbu u snien uliedhom imħassin, *rā rā* joqtol lil missieru, dak kien messu għamel, iżda fil-fatt periklu m'hemmx, hallih jagħtiha għall-missjoni, ladarba ilu daqshekk mejjet, l-inbid maqtuġħ spicċa biex taqqablu l-istonku, mela issa baqa' biss li jinqatel il-missjunarju.

"Jien għandi kont x'nagħlaq, miegħu u mas-sidien tiegħu li qarrqu bija, ma' dik l-imġiddma Ewropa, kulhadd ingannani. Tal-missjoni hliet din il-kelma ma kellhomx fuq fommhom, li mmorru qalb is-slavaġ u ngħidulhom: 'Hawn hu Sidi l-Mulej, harsu lejħ, la qatt jaħqar, lanqas joqtol, jamar b'leħen helu, idawwar wiċċu n-naħa l-oħra, hu l-aqwa sid li jista' jkollkom, lilu aġħzlu, araw kemm tejjibni lili, żebilħuni u taraw kif ikollkom prova ta' dan.' Iva, jien emmint *rā rā* u ħassejtni aħjar, ħxint, biex ma ngħidx sbiħt, ridt min iżeblahni. Meta konna noħorġu naghmlu mixja mgeddsin f'ringieli suwed, fis-sajf, taħt ix-xemx ta' Grenoble, u niltaqgħu mat-tfajliet bi lbies ħafif fuqhom, ma kontx indawwar ħarsti lejħom jien, kont niddisprezzahom, nistennieħom iżebilħuni u ħuma ximindaqqiet kienu jinfaqgħu jidħku. Allura kont naħseb: 'Mħux li kellhom isawtuni u jobżquli f'wiċċi', iżda, id-dahk tagħħom, imlanżat bis-snien u bix-xewk li biħom kienu jqattgħuni biċċiet, fil-fatt daqslikieku, għasel kienu jinżluli ż-żebliħ u t-tbatija! Il-konfessur tiegħi ma kienx jifħimni x'hin kont nixli lili nnifsi qatta bla habel: 'U le, fik ħemm it-tajjeb!' It-tajjeb, eħ! Inbid qares kelli ġo fiħa, dak kollu, u tant l-aħjar, inkella kif issir aħjar milli tkun jekk ma tkunx ħażin, din ħaġa li jien fħimt tajjeb ħafna f'kulma kienu jgħallmuni. Biex ma ngħidx l-unika ħaġa li fħimt, ħsieb ewlieni li bir-ras iebsa u d-deħen tiegħi kont sa nibqa' sejjer biħ sa fejn jaħsal, neċċella fil-penitenzi, inżomm lura mill-ikel tas-soltu, insomma, ridt inkun ta' eżempju, jien ukoll, sabieħ nolqot l-ġħajn, u malli jarawni jweggħu lil dak li kien saħħaħni, isellmu permezz tiegħi lil sidi l-Mulej.

"X'xemx kieħra dik! Telgħa, id-deżert qed jinbidel, m'għadx għandu lewn

iċ-ċiklamina tal-muntanji - oh! muntanjiet, u l-borra, hlewwa ta' borra ratba – le, lewnu safrani jaghti ftit fil-griż, f'dik is-siegha kerha qabel tinfexx tididi bil-qawwa kollha taghha. Xejn, xejn ghadu ma jidher sax-xefaq, quddiem, hemm isfel fejn il-pjanura tghib ġo ċirku ta' lwien ghadhom merhija. Warajja, il-moghdija tibqa' tielgha sad-duna li tahbi Taghâsa, b'dak l-isem tal-hadid li ghandha, itambar ġewwa rasi dawn is-snin kollha. L-ewwel ma kellimni dwarha kien il-qassis xwejjah nofsu aghmi li kien irtirat ġewwa l-kunvent, imma ghax qed ngħid l-ewwel, hu kien l-uniku wiehed, u lili mhux belt il-melb, bil-hitan bojod f'xemx taqli li laqtitni fir-rakkont tiegħu, le, iżda l-kefrija tas-slavaġ li jghammru fiha, u bil-belt magħluqa għall-barranin kollha, wiehed biss, sa fejn jaf hu, irnexxielu jirrakonta dak li kien ra. Kienu tawh xebgħa frosta u keċċewh fid-deżert wara li qeghdulu l-melb fuq il-ġriehi li kellu u ġewwa halqu, iltaqa' man-nomadi li għal darba, b'xorti tajba, urew hniena, u jien, minn dakinhar, ma waqafx nohlom fuq ir-rakkont tiegħu, fuq il-hruq li jġibu l-melb u s-sema, fuq dar il-fetiċċ u l-iskjavi li kellu; setax wiehed isib haġa aktar salvaġġa minn hekk, aktar eċċitanti, iva, hemmhekk kienet il-missjoni tiegħi, u ma stajtx ma mmurx nurihom min hu sidi l-Mulej.

“X'ma qalulix tas-seminarju biex jaqtgħuli qalbi u li kien ghadu mhux il-waqt, li ma kenitx art missjunarja, li ma kontx matur, li kelli nhejji ruhi b'mod partikulari, niskopri lili nnifsi, u fuq kolloxx kien jehtiegli nuri xi nsarraf, imbagħad wiehed jara! Imma tistenna bla hedu, le hej! Iva, la riedu hekk, għat-tahriġ speċjali u t-testijiet la dawn kellhom isiru f'Alġeri u kienu jqarrbuni, iżda mill-bqija erhini nċaqlaq ir-ras iebsa li għandi u ntenni l-istess haġa, immur ma' l-aktar nies barbari u ngħix bħalhom, nurihom f'darhom stess, u saħansitra ġo dar il-fetiċċ, bl-eżempju li jkaxkar, li l-aktar b'saħħitha kienet il-verità ta' sidi l-Mulej. Kienu sa jżebilhuni, m'hemmx dubju, iżda ż-żebliħ ma kienx ibezżagħni, kien hemm bżonnu bħala turija, u bil-mod li bih kont lest ingerrgħu, jien kont sa neghleb dawk is-slavaġ bħal xemx setghana. Setghana, iva, dik hi l-kelma li bla hedu kienet tilgħab fuq ilsieni, jien kont nohlom b'setgha assoluta, dik li ġġibek għarkubtejk ma' l-art, li ġġiegħel lill-avversarju jċedi, insomma, tikkonvertih, u aktar ma l-avversarju jkun għami, kiefer, żgur minnu nnifsu, mghaddas fil-fehma tiegħu, u aktar l-istqarrija tiegħu tħabbar in-nobbiltà ta' dak li jkun wassal għat-telfa tiegħu. Il-konverżjoni ta' nies ta' l-affari tagħhom li jkunu tilfu xi ftit it-triq, dan kien l-ideal bażwi tas-saċerdoti tagħna, kont nistmerrhom narahom b'daqstant setgha u jażżardaw dik in-nitfa, huma ma kellhomx il-fidi u jiena kelli, jien ridt niġi irrikonoxxut mill-bojjiet innifshom, nixhethom għarkubtejhom u ngeghelhom jgħidu:

‘Sidi Mulej, hawn hi r-rebha tieghek’, insomma, insaltan bis-sahha tal-kelma wahedha fuq eżerċitu ta’ nies hżiena. Eh! Jien kont ċert li sew qed nirraġuna fuq hekk, jien li qatt ma kont inkun ċert minni nnifsi fuq xejn, iżda darba ndaħħal hsieb ġewwa rasi, b’xejn ma naqilghu, dan il-forti tieghi, iva, il-forti tieghi li koll kienu jithassru.

“Ix-xemx telgħet aktar ‘il fuq, bdiet tehodni fuq ġbini. Il-ġebel madwari qed iċaċċaq b’hoss mitfi, l-uniku frisk ġej mill-kanna ta’ l-ixkubetta, friska bhall-merghat, bhax-xita ta’ filghaxija, żmien ilu, x’hin is-soppa kienet tkun ittektek fuq in-nar, b’missieri u ommi jistennewni, xi drabi jitbissmuli, min jaf kontx inhobbhom. Imma daqshekk, velu ta’ għomma tiela’ qajl qajl ‘il fuq mill-mogħdija, ejja ja missjunarju, qieghed nistenniek, issa naf x’jinhtieg li tkun it-tweġiba għall-bxara, is-sidien ġodda tieghi tawni l-lezzjoni u jien naf li għandhom raġun, hemm prezz x’jithallas għall-imħabba. Meta hrabt mis-seminarju, f’Alġeri, kont nisthajjilhom mod iehor, dawk il-barbari, haġa wahda biss kienet vera fl-isthajjil tieghi, li huma kattivi. Jien kont qbadt u hadt il-kaxxa bil-flus mill-uffiċċju ta’ l-ekonomu, inżajt is-suttana, qsamt l-Atlas, il-meded art fil-gholi u d-deżert, ix-xufier tat-Transsaharjana ddiehak bija: ‘Tirfixx ‘l hemm isfel’, anki hu, dan x’tahom kollha kemm huma, u l-mewġ ta’ ramel għal mijiet ta’ kilometri shaħ, għaddej imqanfed ‘il quddiem u lura taht il-qilla tar-rih, u mill-ġdid il-muntanja, kollha qčaçet suwed, xfar jaqtghu daqs l-azzar, u warajha bil-gwida biex immur fuq il-baħar ta’ ċaġhak kannella ma jispiċċa qatt, iwahwah bis-šana, jahraq bi l-sna tan-nar telgħin minn elf mera, sa dak il-post, fruntiera bejn art is-suwed u pajjiż il-bojod, fejn hi mwaqqfa belt il-melħ. U l-flus li ġejt misruq mill-gwida, bħal babbu, ta’ babbu li jien urejthomlu, iżda hu telaqni fil-mogħdija, xi mkien hawn, tabilhaqq, wara li habat għalija: ‘Ja kelb, ara fejnha t-triq, qisha tieghek, mur, mur hemm isfel, huma jqegħduk’, u qegħduni tassew, iva hej, għax huma bhax-xemx li ma tiqafx tballat, hlief bil-lejl, b’herra u bi kburija, bħalma qieghda tballat fuqi bħalissa b’saħħitha, iżżejjed b’saħħa, b’daqqiet ta’ lanez jikwu, mahruġin f’salt wiehed mill-art, isa għall-kenn, mur għall-kenn iva, taht il-blata l-kbira, qabel ma jithawwad u jiċċajpar kollox.

“Hawn qieghed tajjeb għad-dell. Kif jista’ wiehed jgħix ġo belt il-melħ, fil-qieghnett ta’ dal-baċir tond mimli shana bajda? Fuq kull wiehed mil-hitan weqfin imbaqqnin fil-blat kif ġie ġie, ix-xquq li jhalli l-baqqun jitlanżat bi qxur jghammxu l-ghajnejn, b’ramel dehbi mferrex fuqhom li jagħtihom lewn xi ffit safrani, għajr f’dak il-hin li fih ir-rih inaddaf il-hitan dritti u s-stuħ, kollox allura jleqq bi bjuda tleħħ daqs il-beraq, taht sema mnaddaf huwa wkoll sa l-iskorċa

kahlanija tieghu. Kont naghma, f'dawk il-jiem li fihom in-nar wieqaf ghal kollox kien içaqçaq ghal sghat shah fuq wiçç is-stuħ bojod li lkoll kienu jidhru magħqudin haġa waħda bħal donnu, ġurnata waħda żmien ilu, huma flimkien kienu habtu għal muntanja bil-melħ, l-ewwel m'għamlu ççattjawha, imbagħad, haffru direttament fiha t-toroq, id-djar minn ġewwa, u t-twieqi, jew donnu, iva, aħjar nġhid, qattghu ġo fiha l-infern tagħhom jikwi u bajdani b'acıtilena t'ılma jagħli, sempliçiment biex juru li huma kapaçi joqogħdu hemm fejn hadd qatt ma seta', tletin jum bogħod minn kull hajja, ġo dil-hofra f'nofs id-deżert, fejn is-shana fil-qalba tal-jum ma tippermetti ebda kuntatt bejn in-nies, tıfrıdħom b'rıxtelli ta' fjammi invıziġbbli u kristalli jbaqbqu, fejn il-kesha tal-lejl bla tranzızzjoni ta' xejn twebbishom wieħed wieħed fil-ġemmi ta' qoxrithom, residenti tal-lejl fuq medda silġ niexfa, Eskimi suwed jirtogħdu f'salt wieħed ġod-djarıglù kubiçi tagħhom. Iva, suwed, għax lebsin hwejjeġ twal tad-drapp iswed u l-melħ li jinfed saħansitra taħt difrejħom, li jomogħdu bi mrrar waqt l-ırqad fl-iljieli polari, il-melħ li jixorbu ma' l-ılma li jasal sa l-unika għajn fil-qieġha ta' xaqq lelliex, xi drabi jħallilħom fuq hwejjiġħom skuri ġħeliem li jıxbħu l-marki li jħallu warajħom l-ġħekierex wara x-xita.

"Ix-xita, o sidi Mulej, xita ta' vera ma taqta' xejn, ħalba twila, bil-qliel, ix-xita mis-sema fejn qieġhed! Imbagħad sa fl-aħħar il-kruha ta' belt, naqra naqra titmermer minn ġewwa, kienet sa ççedi u tisfaxxa bil-mod, bla hadd ma jista' jżommha, biex imbagħad imdewba għal kollox f'wied mitjun iġġorr magħha lejn l-ırrmla n-nies li joqogħdu fiha. Xita ma taqta' xejn, sidi Mulej! Imma x'jiena nġhid, x'sidi Mulej hu, is-sidien huma! Huma jsaltnu fuq djarħom ħawlin, fuq l-ıskjavi suwed tagħhom li joqtluħom bix-xogħol ġol-minjiera, għax kull waħda mill-blokki tal-melħ maqtuġħin tiġi tiswa hajja ta' bniedem fil-pajjiçi tan-Nofsınhar, huma jġħaddu siekta minn ġot-toroq miksijin bi bjuda minerali, mġħottijin b'velijiethom vistuçi, u malli jidħol il-lejl, x'ħin il-belt kollħa kemm ħi tıxbah ħares abjad ħalib, huma jidħlu rashom baxxuta, għad-dell tad-djar li fihom il-ħitan tal-melħ ileqqu b'dawl bati. Jorqdu b'nġħashom ħafif, u ma jilħqux jifthu għajnejħom li ma jıbdewx jamru, isawtu, jġħidu li m'ħumiex ħlıef poplu wieħed, li l-veru alla ħuwa tagħhom, u li wieħed irid jobdi. Sjiedi huma, ma jafux x'ınħi ħniena u ta' sidien li huma, irıdu jıbqġħu waħedħom, jimxu 'l quddiem waħedħom, isaltnu waħedħom, ladarba huma waħedħom kellħom stonku jıbnu fil-melħ u fir-ramel belt inġazzata u tikwi. U jien ...

"X'balbuljata dik x'ħin titla' t-temperatura, ixoqq l-ġħaraq għaliġa, għaliħom qatt, bħalıssa anki l-arġa fid-dell qieġħda tıshon, qed inħoss ix-xemx tisreġ fuq il-blat ta' fuq rasi, issammar, issammar bħal martell fuq il-blat kollu u erħilħa

ha ddoqq, iddoqq il-muzika bla limitu ta' nofsinhar, vibrazzjoni t'arja u ġebel fuq medda ta' mijiet ta' kilometri *ra* qieghed nisma' s-skiet bhal ta' dari. Iva, l-istess skiet kien, snin ilu, li laqaghni x'hin l-ghassiesa haduni quddiemhom, fix-xemx, f'nofs il-misrah, mnejn tarġa tarġa bil-mod jitiġhu f'garigor ta' terrazzi lejn il-ghatu tas-sema ikhal nir li jistrieħ fuq it-truf tal-baċir. Hemm kont qieghed jien, mixhut ġharkubtejjja fit-taghwira ta' dik it-tarka bajda, ġhajnejja mqartmin bis-sjuf kollhom melh u nar herġin mill-ħitan kollha, abjad karti bil-ġheja, widnejja ddemma' bid-daqqa li kont qlajt m'ghand il-gwida waqt li huma, mogħl'hawn u suwed, kienu qed iharsu lejja bla ma jilssnu kelma. Il-ġurnata kienet nofs triq. Taht id-daqqiet bil-hdejjed tax-xemx, is-sema kien jidwi fit-tul, folja landa msahhna sal-punt li tarmi dawl abjad, kien hemm l-istess skiet u huma jharsu lejja, ġhal hin twil, ma xebghux iharsu lejja, u jien, ma flahthiex il-harsa t'ġhajnejhom, kont qed nilheġ dejjem aktar bis-sahha, sa ma fl-ahhar infqajt nibki, u huma habta u sabta tawni daharhom fis-skiet u telqu għalenija fl-istess direzzjoni. Ġharkubtejjja kif kont, stajt naralhom biss, ġos-sandli ahmar u iswed, il-pali ta' saqajhom ileqqu bil-melh huma u jghollu l-libsa twila u skura ta' fuqhom, il-ponta ffit wieqfa, it-takkuna kemm kemm taħbat ma' l-art, u x'hin tbattal il-misrah, kaxkruni lejn dar il-fetiċċ.

"Kokka, kif qieghed illum ġhar-rdoss tal-blata, u n-nar ta' fuq rasi jinfed il-hxuna tal-ġebel, jien qattajt diversi ġranet bla ma nara d-dawl tax-xemx f'dar il-fetiċċ, daqsxejn aktar fil-ġholi mill-oħrajn, imdawra b'ċint tal-melh, iżda bla tieqa, mimlija bi dlam-il-lejl leqqien. Ġhaddew bosta jiem, u kienu jaġhtuni skutella ilma salmastru u qaraboċċ mixhut quddiem i bl-istess mod li bih jitimġhu t-tiġieġ, kont niġbru mill-art. Matul il-jum il-bieb kien jibqa' magħluq u b'danakollu, id-dell kien jehfief, ix-xemx li ma jzommha hadd tinfed minn ġol-mases ta' melh. Ebda lampa, iżda jien u miexi b'idejja quddiem tul il-ħitan, kont immiss girlandi tal-palm niexef li kien hemm izejnuhom u, fit-tarf 'il ġewwa, naqra ta' bieb, maqtugh fil-ħajt kif ġie ġie, li stajt insiblu l-lukkett b'ponot subġhajja. Ġhaddew bosta jiem, hafna żmien wara, la stajt ngħodd il-ġranet lanqas is-siġhat, iżda l-ponn qaraboċċ kienu xehtuhuli madwar ġhaxar darbiet u jien kont haffirt toqba biex naghmel ġo fiha li mbagħad għalxejn kont nerġa' nġhattiha, ir-riha tinten tal-ħofra kienet tibqa' mdendla ma' l-arja, hafna żmien wara, iva, il-bieb infetaħ beraħ u dahlu.

"Wiehed minnhom ġie lejja, fir-rokna fejn kont kokka. Kont qed inhoss il-melh jahraq nar ma' haddejja, nibla' man-nifs ir-riha mutraba tal-palmi, inhares lejħ huwa u jersaq. Waqaf metru 'l bogħod minni, iċċassa lejja fis-skiet, għamel sinjal u jien qomt, hares fess lejja b'dawk ġhajnejħ metalliċi

jleqqu, bla espressjoni, f'wiċċu ta' ziemel, imbagħad għolla idu. Biered bħal qabel, hatafni minn xoffti ta' taht, baramha bil-mod sa ma ċarrat il-laħam u, bla ma reħa subgħajh, ġegħelni ndur fuqi nnifsi, kaxkarni b'lura saċ-ċentru tal-kamra, ġibidni minn xoffti sabiex naqa' għarkubtejja, hemmhekk, mitluf, halqi jdemma', imbagħad dar biex jingħaqad lura ma' shabu, imsarbtin matul il-hitan. Qagħdu jħarsu lejja nokrob fid-dawl ma jiġġerragħx tal-jum mingħajr dell li kien dieħel mill-bieb miftuħ beraħ, u li fih dment tfaċċa s-saħħar xagħru tar-raffja, sidru mgħotti b'kurazza tal-perli, riġlejh mikxufin taht dublett tattiben, liebes maskra tal-qasab u l-fildiferru b'zewġ fethiet kwadri ġo fiha għal għajnejh. Warajh dahlu daqqaqa u nisa lebsin hwejjeġ tqal bi l-wien jgħajtu li ma taw l-ebda hjiel tal-forma li kellu ġisimhom. Żifnu quddiem il-bieba tan-naħa ta' ġewwa, imma żifna bla grazzja, bilkemmi fiha ritmu, qagħdu jiżżegilgu, dak kollox, sa ma fl-aħħar is-saħħar fetax il-bieba ċkejna ta' wrajja, is-sidien ma tharrkux, harsu lejja, jien dort u rajt lill-fetiċċ, wiċċu doppju ta' qaduma, imnieħru hadida mgħawġa bħal serp.

“Haduni quddiemu, f'tarf il-pedestall, sqewni ilma sewdieni, morr fuq li morr, u minnufih hassejt rasi tahraq, kont qieghed nidħak, dak dnubi, għalih sfajt mirgħux jien. Neżżgħuni, qaxxru li rasi u ġismi, hasluni biż-żajt, sawtuni fuq wiċċi bi hbulu mxarrbin f'ilha bil-melħ, u jien nidħak u ndawwar rasi iżda kull darba żewġ nisa jaqbduni minn widnejja u jdawru li wiċċi lura biex nilqa' d-daqqiet tas-saħħar li tiegħu kont qed nara biss għajnejh kwadri, u jien mimli demm bqajt sejjer nidħak. Waqfu, hadd ma tkellem, hliefi, il-griefex ġo rasi kien beda diġà, imbagħad reġġu qajmuni u gāghluni nħares 'il fuq lejn il-fetiċċ, jien aktar ma dhaktx. Kont naf li issa ruħi mirħuna lilu biex inservih, inweġġħu, le, jien aktar ma dhaktx, il-biża' u l-uġiġħ kont qed inhosshom johonquni. U hemm, f'dik id-dar bajda, bejn dawħ il-hitan li x-xemx tahraq b'tant dehwa minn barra, wiċċi miġbud, mohħi mifluġ, iva, jien ippruvajt nitolbu lill-fetiċċ, ma kien hemm hadd hliefu, u saħansitra wiċċ il-waħx tiegħu kien anqas tal-biża' minn tal-bqija. F'dak il-waqt rabtuli b'habel l-għekiesi b'tali mod li jħallini nagħmel pass wieħed, żifnu mill-ġdid, din id-darba iżda quddiem il-fetiċċ, imbagħad is-sidien harġu barra wieħed wara l-ieħor.

“Il-bieb ingħalaq warajhom, il-mużika għal darb'ohra, u s-saħħar qabbad in-nar mill-qxur tas-siġar u qagħad idur imżarġan madwaru, is-silwett kbir tiegħu kien jinkiser fil-kantunieri tal-hitan bojod, iferfer fuq l-uċuħ lixxi, jimla l-kamra b'dellijiet jiżżeffnu. Hu ħażżeħ rettanglu ġo rokna fejn kaxkruni n-nisa, hassejt il-pali ta' jdejhom nexfin u melsin, huma qieghdu qrib tiegħi skutella bil-ilma u munżell ċkejken bil-qaraboċċ u wrewni l-fetiċċ, jiena fhimt li kelli

nżomm għajnejja msammrin fuqu. Hawnhekk is-sahhar għajtilhom, wahda wahda, fejn in-nar, sawwat uħud minnhom li tnieghdu, u li mbagħad marru jinxtehtu wiċċhom ma' l-art quddiem il-fetiċċ alla tiegħi, filwaqt li s-sahhar reġa' żifen u hariġhom ikoll 'il barra mill-kamra sakemm ma kienx għad baqa' hliel wahda, żaġħżuġha ssemmix, kokka qrib id-daqqaqa u li ma kenitx għadha ssawtet. Kien qed iżommha minn darfa xagħar li żied jobrom mal-ponn ta' jdejha dejjem aktar, hi nqalbet lura, għajnejha mqabbżin, sa ma fl-aħħar waqgħet fuq daharha. Is-sahhar werżaq hu u jitlaqha minn idu, id-daqqaqa daru wiċċhom mal-hajt, filwaqt li t-twerżiqa minn wara l-maskri bl-għajnejn forma ta' kaxxa għoliet sal-punt li ma setgħetx tasal aktar, u l-mara bdiet titqalleb ma' l-art taħt attack tista' tgħid t'isteriżmu u, fl-aħħar fuq saqajha u jdejha, rasha mohbija f'dirgħajha msallbin, werżqet twerżiqa hi wkoll, iżda fgata u hekk s-sahhar, jgħajjat u jħares lejn il-fetiċċ il-hin kollu, faġarha malajr, b'mod hajjen, bla ma wiehed seta' jara wiċċ il-mara, issa midfun taħt it-tinjiet tqal tal-lisba ta' fuqha. U jien, sforz is-solitudni, mitluf, jien mhux ukoll werżaq, iva, xehert imwerwer fid-direzzjoni tal-fetiċċ sa ma daqqa ta' sieq ramietni kontra l-hajt, nigdem il-melħ, bħalma llum qieghed nigdem il-blat, b'ħalq mingħajr ilsien, jiena u nistenna lil dak li jinhtieg illi noqtol.

“Issa x-xemx qabżet xi ftit nofs is-sema. Minn bejn ix-xquq fil-blat, qieghed nara t-toqba li tagħmel ġol-metall imsahħan iżżejjed tas-sema, ħalq bħal tiegħi paċpaċi, jirrimetti bla nifs xmajjar ta' fjammi għal fuq id-deżert mingħajr ilwien. Fuq il-moghdiya quddiem, xejn, lanqas traba wahda fuq ix-xefaqa, huma bilfors qegħdin warajja jfittxuni, le, għadhom le, wara nofsinħar biss kien jinfetaħ il-bieb u jien stajt noħroġ xi ftit, wara li kont inkun qattajt ġurnata shiha nnaddaf dar il-fetiċċ, hejjejt l-offerti u, filgħaxija, kienet tibda ċ-ċerimonja li fiha xi drabi kont nisfa msawwat, oħrajn le, iżda dejjem jien kont inservih lill-fetiċċ, il-fetiċċ li xbihetu minqax bil-hadid fil-memorja u issa fit-tama tiegħi. Qatt l-ebda alla ma ħakimni jew għamilni skjav tiegħu daqstant, hajti kollha lejl u nħar iddedikata lilu kif ukoll l-uġiħ u n-nuqqas ta' wġiħ, mhux dan hu l-ferħ jewwilla, lilu kont nafħom jien, u saħansitra l-kilba, iva, sforz il-preżenza tiegħi kuljum, waqt dak il-att hajjen, kiesaħ u biered li kont nisma' jittwettaq bla ma nara, ladarba jien issa kelli noqgħod wiċċi mal-hajt taħt piena ta' swat. Iżda b'wiċċi mwahħal mal-melħ, bid-dellijiet bestjali jiċċaqilqu fuq rasi mal-hajt, kont nisma' t-twerżiqa fit-tul, griżmejjja jixxuttaw, nħasi u żaqqi jitgħasru b'kilba taħraq bla ma noħrom. Hekk tgerbu l-jiem wara xulxin, bilkemm nagħraf wiehed mill-ieħor, donnhom inħallu fis-shana tikwi u t-tidwir iqarraq bik fil-hitan tal-melħ, il-hin sar biss ċaċċifa ħafifa ħafifa u xejn aktar li

fiha kien jiġi jinfaqa' biss twerżiq ta' wġigh jew ta' faġra, f'intervalli regolari, tul il-jum bla tmiem li fih kien jahkem il-fetiċċ bhal dik ix-xemx qalila fuq dahri ġol-blat, u issa bhal dakinhar, qieghed nibki bid-dwejjaq u l-kilba, tama fejjeta tikwini, irrid nġhallat, nilgħaq il-kanna ta' l-ixkubetta tiegħi u r-ruh ta' ġo fiha, ruhha, l-ixkubetti biss għandhom ruh, o! iva, dakinhar li fih qatgħuli lsieni barra, tghallimt inweggħah ruh il-mibegħda li ma tmut qatt!

“X'balbuljata, x'dagħdigha, *râ râ*, mixhūt wiċċi ma' l-art fuq l-ixkubetta tiegħi, f'sakra ta' shana u rabja. Min qieghed hawn jilheġ? Ma nistax nissaportiha din is-shana bla tmiem, din l-istennija, jinhtieġli noqtlu. Ebda għasfur, ebda werqa ħaxixa, il-ġebel, kilba fil-vojt, is-skiet, it-twerżiq tagħhom, dan l-ilsien itaqtaq ġewwa fija u, minn mindu mmutilawni, it-tbatija għal żmien twil, dejjem xorta u hawlija, saħansitra mcaħhda mill-ilma tal-lejl, il-lejl li kont nohlom bih, maqful ma' dak l-alla, ġewwa l-ġhorna ta' melh fejn kont qieghed. Il-lejl biss, bil-kwiekeb friski u l-ġhejun mudlama li fih, seta' jsalvani, sa fl-aħħar jehlisni minn taht idejn l-allat ħżiena tal-bnedmin, iżda maqful il-hin kollu kif kont, jien ma stajtx inġibu quddiem għajnejja. Jekk l-iehor jittardja aktar, talanqas sa narah diehel mid-deżert u jokkupa s-sema, dielja kiesha tad-deheb sa tiddendel mill-quċċata mudlama tas-sema li minnha nkun nista' nixrob kemm irrid, inbill din it-toqba sewda u niexfa li ebda muskolu ta' laham ħaj u artab ma jistahjaha aktar, ninsa sa fl-aħħar dak il-jum li fih il-ġenn telagħli għal ilsieni.

“Xi shana kienet qed tagħmel, dik shana, il-melħ kien qed jinhall, talanqas hekk hsibt jien, l-arja kienet qed therrili għajnejja, u s-saħħar dahal bla maskra. Imxiet warajh, kważi għarwienna taht ftit ċraret jagħtu fil-ġriż, mara ġdida li wiċċha, miksi b'tattwaġġ li jirriproduċi maskret il-fetiċċ, ma kien qed jesprimi xejn hlief staghġib ikreh ta' idolu. Ġisimha l-unika haġa ħajja, mislut u mkittief li niżel kobba f'saqajn l-alla x'hin is-saħħar fetah il-bieba tan-niċċa. Imbagħad hareġ bla ma haress lejja, żdiedet is-shana, jien ma ċcaqlaqtx, kont qieghed taht għajnejn il-fetiċċ iħarisli minn fuq ġisimha ffrizat, iżda bil-muskoli jitharrku helu helu u l-wiċċ t'idolu tal-mara ma nbidelx x'hin jien ersaqt lejha. Għajnejha biss kibru hi u thares ċass lejja, il-pali ta' saqajja kienu qed imissu ma' tagħha, is-shana allura bdiet tghanni, u l-idolu, mingħajr ma tghid kelma, thares lejja l-hin kollu b'għajnejha jitwessgħu, iżżerżqet naqra naqra lura fuq daharha, ġibdet lejha riġlejha bil-mod, u għolliethom hi u tallargahom helu helu minn irkobbtejha. Iżda, eżattament wara, *râ* is-saħħar kien għassa tiegħi, huma daħlu lkoll f'daqqa u qalghuni minn fuq il-mara, sawtuni bla ħniena fejn twettaq id-dnub, id-dnub! xi dnub hu, jaqbadni d-dahk, fejn qieghed, fejnu l-virtù, ċaftruni ma' ħajt, id ta' l-azzar għafsitli x-xedaq ta' halqi, id ohra fethituli, ġibditli lsieni

barra sa ma hariġli d-demm minnu, dak jien li werżajt b'dik l-ghajta ta' bhima, karezza taqta' u rifreskanti, iva għall-erwieh rifreskanti, għaddiet fuq ilsieni. X'hin ergajt ġejt f'tieghi, kont wahdi fid-dlam tal-lejl, inkaxxat mal-hajt, miksi b'demm niexef, haxix xott b'riha mhux tas-soltu jtappanli halqi, ma baqax niezel demm minnu, iżda kien battâl u f'dak il-vojt kien hemm ħaj biss uġigh għaddiebi. Ridt inqum, waqajt lura fejn kont, hieni, b'ferh ta' ġenn fuqi li sa fl-aħhar ha mmut, il-mewt ukoll rifreskanti u ebda alla ma jistkenn fid-dell tagħha.

“Ma mittx, ġurnata wahda mibegħda friska qamet fl-istess hin mieghi, imxiet lejn il-bieba ta' ġewwa, fethitha, għalqitha warajja, jien sirt nobghod lil niesi, il-fetiċċ hemm kien u, minn qiegh it-toqba fejn kont ninsab, offrejtlu aktar minn talbi, emmint fih u ċhadt dak kollu li kont nemmen fih sa dakinhar. Ave, hu b'sahħtu u setghani, seta' jinqered, iżda mhux jikkonverti, kien qed iħares minn fuq rasi b'għajnejn vojta u msadda. Ave, huwa s-sid, il-mulej wahdieni, li għandu d-don indiskutibbli tal-ħażen, sidien twajbin ma jeżistux. Għall-ewwel darba, sforz iż-żebliħ, ġismi kollu jokrob bl-uġigh, tajt ruhi f'idejh u aċċettajt il-madmad ħajjen tiegħu, wegġaht fih il-prinċipju qarrieqi tad-dinja. Maqful ġo saltnatu, il-belt hawlija mnaqqxa f'muntanja melh, maqtugħa min-natura, imċaħħda mit-twarrid għaddieni li mank jinstab fid-deżert, mehlusa minn dawk il-kolpi ta' fortuna u tenerezzi, shaba mhux tas-soltu, xita qliel fi ftit hin, li saħansitra x-xemx jew l-irmla midhla tagħha, insomma, il-belt ordnata, rettangoli, kmamar tas-sodda kwadri, nies riġidi, jien sirt bil-qalb kollha wiehed miċ-ċittadini mahqurin u mimlijin mibegħda tagħha, jiena ċhadt l-istorja twila li ġejt mgħallem. Kienu dahku bija, is-saltna tal-ħażen biss mingħajr xquq, kienu dahku bija, il-verità kwadra, tqila, magħquda, ma taċċettax sfumaturi, it-tajjeb holm fil-moħħ, proġett imwahħar bla hedu u mbuttat bi sforz illi jifleg, livell li qatt ma jintlaħaq, saltnatu impossibbli. Il-ħażen biss jista' jasal sal-limiti tiegħu u jsaltan b'mod assolut, lilu hemm bżonn inservu sabiex titwaqqaf is-saltna vizibbli tiegħu, imbagħad wiehed jara, dan x'jiġifieri imbagħad, ħażen biss hawn, l-Ewropa ma rriduħiex, ma rridux id-dehen u l-ġieħ u s-salib. Iva, kelli naqleb u nhaddan din sjiedi, iva veru sirt skjav, iżda ladarba jien bniedem ħażin skjav m'ghadnix, avolja saqajja marbutin u halqi bla lsiens. O! kif qed iġġenninni dis-shana, id-deżert jgħolli lehnu kullimkien taht dawl li ma jiġġerraghx, u hu, l-iehor, il-Mulej tat-tjieba, li ismu biss iqallagħni, jiena niċhdu, għax jien issa nafu. Kien halliem u ried jigdeb, qatgħulu lsienu halli kelmtu ma tmurx aktar tidhak bin-nies tad-dinja, sa f'rasu deffsulu l-imsiemer, povra ras, bħalma hi tieghi issa, x'balbuljata għandi, kemm qed inhossni għajjen, u l-art ma tregħdix, jien ċert minnu

dan, ma kienx wiehed ġust il-bniedem li qatlu, jien dan nirrifjuta li nemmnu, m'hawnx nies ġusti imma sidien hżiena li permezz taghhom issaltan il-verità li ma taħfirhiex. Iva, il-fetiċċ biss setghani, hu l-alla waħdieni ta' did-dinja, il-kmandament tiegħu, il-ġhajn ta' kull hajja, l-ilma frisk, frisk bhall-menta li l-halq tkesshu silġ u tahaq l-istonku, hija l-mibegħda.

“Allura nbdilt, dan huma fehmu, meta niltaq' maghhom kont inbusilhom idejhom, kont inżomm maghhom, ma nixbax nitghaxxaq bihom, nafdahom, nittama li għad jimmutilaw lil niesi bħalma kienu mmutilaw lili. U x'hin għadda minn għala widnejja li kellu jiġi l-missjunarju, kont naf x'kelli nagħmel. Kien jum bhall-oħrajn dakinhar, l-istess dawl jgħammex l-ghajnejn li kien ilu sejjer tant żmien! Tard wara nofsinhar intlemaħ gwardjan għaddej jiġri f' tarf il-wilġa tal-baċir, u, xi ftit tal-minuti wara, kaxkruni lejn dar il-fetiċċ u nġhalq il-bieb warajja. Wiehed minnhom żammni ma' l-art, in-naħa tad-dell, jheddidni bix-xabla li kellu forma ta' salib u s-skiet dam hin twil sa ma hoss mhux tas-soltu hanaq il-belt normalment sielma, ilhna li domt hafna biex għaraffthom għax kienu qed jitkellmu bi lsieni, iżda malli nstemgħu jidwu, il-ponta tax-xafra tbaxxiet fuq għajnejja, l-ghassies tiegħi haress ċass lejja fis-skiet. Allura qorbu żewġ ilhna li għadni nismaghhom, wiehed jistaqsi lill-iehor għaliex dik id-dar kienet mgħassa, jekk, sur Logutenent, kellhomx jittfegħu l-bieb ġewwa, l-iehor jgħid: 'Le', bil-herra, imbagħad iżid, wara ftit, li kien intlaħaq ftehim, li l-belt kienet qed taċċetta gwarniġjon t'ghoxrin ruh basta jikkampjaw barra ċ-ċirku tal-belt u jirrispettawilhom drawwiethom. Is-suldat dahakha, qed jimxu fuq għekieshom, iżda l-fizzjal ma kienx jaf, hu x'inhu għall-ewwel darba kienu qegħdin jaċċettaw jilqgħu lil xi hadd biex idewwi lit-tfal u dan kellu jkun ir-raheb, imbagħad jaraw wara x'kellu jsir bit-territorju. L-iehor qal jista' jahseb x'jaqtgħulu barra lir-raheb li ma kienx għas-suldati: 'U! le,' wiegebb il-fizzjal, 'anzi Dun Beffort sa jasal qabel il-gwarniġġjon, jumejn oħra jkun hawn.' Ma bqajt nisma' xejn aktar, immobilizzat, ma' l-art taħt ix-xafra, kont muġugh, hassejt rota ta' labar u skieken iddur ġewwa fija. Dan ġenn taghhom, iġġennu, kienu sa jhallu l-belt tintmiss, tintmiss setgħethom li ma kien jista' għaliha hadd, jintmiss il-veru alla, u l-iehor, dak li kellu jiġi, ma kenux sa jaqtgħulu lsien barra, kien sa jagħmel wirja mit-tjubija arroganti tiegħu u jghaddiha lixxa, bla ma jisfa mżebblah. Is-saltna tal-hażen sa titwahhar, jerga' jinbet id-dubju, kienu sa jerggħu jtilfu ż-żmien joħolmu fit-tajeb impossibbli li jsehh, jinhlaw fi sforzi hawlin minflok ma jqarrbu l-miġja ta' l-unika saltna possibbli, u jien kont qed inharess lejn ix-xafra theddidli hajti, ja setgħa li waħdek issaltan fuq wiċċ din id-dinja! Ja setgħa, u l-belt bdiet tibattal ftit ftit mill-hsejjes ta' ġo

fiha, il-bieb sa fl-ahhar infetah, bqajt wahdi, mahruq, imqit, flimkien mal-fetiċċ, u hlifflu li nhares it-twemmin ġdid tiegħi, lis-sidien vera tiegħi, lit-tirann Alla tiegħi, li ngħallat kemm niflah, jiġrili x'jiġrili.

“*Râ*, is-shana qed iċċedi xi ftit, il-ġebbla waqfet mit-thežhiż tagħha, nista' nohroġ mill-hofra fejn qieghed, inhares lejn id-dezert huwa u jitgħatta lewn wara iehor bl-isfar u l-okra li ma jdumx ma jaghti fil-vjola. Dal-lejl, stennejt sa ma marru jorqdu, is-serratura tal-bieb kont imblukkajtha, hriġt bl-istess pass tas-soltu, kemm kien jaghtini l-habel, it-toroq kont nafhom, kont naf mnejn niehu l-ixkubetta qadima, liema l-hruġ minghajr għassa, u wasalt hawn fil-hin li fih il-lejl jisfuma madwar qabda kwiekeb filwaqt li d-dezert jiskura xi ftit. U issa, qisni ilni jiem shaħ mixhut qawqbijiet qalb dal-blat. Isa, isa, O, m'hemm li jiġi ma jdumx! Ftit iehor, u huma ser jibdex ifittxuni, itiru lejn il-mogħdijiet fid-direzzjonijiet kollha, mhux sa jkunu jafu li tlaqt għall-ġid tagħhom, u biex naqdihom aħjar, riġlejja dgħajfin, għandi fuqi f'sakra ta' ġuħ u mibegħda. O! ara hemm isfel, *râ râ* f'tarf il-mogħdija żewġt iġmla jikbru f'surithom, jiġru bil-purtant, irduppjati diġà b'dellijiet qosra, jiġru fuq tagħhom qishom f'holma bhal dejjem. Hemm ara fejnhom sa fl-aħhar, hemm ara fejnhom!

“L-ixkubetta, isa, malajr nikkargaha. O fetiċċ, alla tiegħi li inti hemm isfel, ha tikber setgħetek, ha jitkattar iż-żebliħ, ha ssaltan il-mibegħda bla hniena fuq dinja ta' mxajtna, aghmel li l-hajjen ikun dejjem is-sid, li sa fl-ahhar tasal is-saltna li fiha tiranni suwed għad jahkmu u jghakksu bla hniena f'belt wahda ta' melħ u hadid! U issa, *râ râ* ha tmur tinharaq il-hniena, tmur tinharaq l-impotenza u l-karità li tagħmel, ha jinharaq dak kollu li jwahhar il-miġja tal-hazen, jinharqu għal darba tnejn, u hemm arahom jinqalbu, jaqgħu, u l-iġmla jaharbu dritt lejn ix-xefaq, fejn shaba tajr iswed għadha kemm telgħet fl-istess sema ta' dejjem. Nidhak, x'ma nidhakx, nara 'l dan t'hawn jitkaghweġ ġol-libsa mistmella ta' fuqu, hu jiddritta ftit rasu, jarani, lili, sidu mxekkel li jista' kollox, għax qieghed jitbissimli, dik it-tbissima nahzaqielu! X'hoss hlejju jagħmel iċ-ċipp fuq wiċċ it-tjubija, illum, sa fl-aħhar illum, kollox mitmum u kullimkien fid-dezert, saħansitra sigħat bogħod minn hawn, xakalli jxammu fl-arja bla rih, imbagħad jerhulha għal għonq it-triq, jittrottjaw hafif hafif u bil-lajma, lejn il-festin jistenniehom ta' laham mejjet. Vittorja! Intawwal dirghajja lejn is-sema mbikkem, kemm kemm nilmah dell ikħal dagħmi n-naha l-ohra tax-xatt, O ljieli ta' l-Ewropa, patrija, tfulija, għaliex għandi nibki fil-mument tar-rebħa?

“Iċċaqlaq, le, il-hoss ġej minn xi mkien iehor, in-naha l-ohra hemm isfel dawk huma, arahom sjiedi ġejjin jiġru bhal shaba tajr iswed ittir, neżlin dritt għal fuqi, jahtfuni, ah! ah! iva, balltu, huma qed jibzghu mill-ghajjat wahxi ta'

belthom imġarrfa, qed jibżgħu mill-vendikazzjoni tas-suldati li sejjajt jien, kif kien jinhtieg li jsir, fil-belt qaddisa. Iddefendu rwiehkom issa, balltu, balltu fuqi l-ewwel, intom ghandkom iċ-ċavetta tas-sewwa f'idejkom! O sjiedi, imbaghad huma sa jegħlbu lis-suldati, sa jegħlbu lill-verb u 'l-imħabba, jergħu jimxu 'l fuq mid-deżerti, jaqsmu l-ibhra, jimlew id-dawl fl-Ewropa bil-qlugh suwed tagħhom, balltu fuq zaqqi, iva, balltu fuq għajnejja, sa jizirgħu melhhom fuq il-kontinent, il-veġetazzjoni kollha, iż-żgħożija kollha kemm hi sa tintefa, u folol imbikkma saqajhom imxekkla sa jimxu maġenbi fid-deżert tad-dinja taht ix-xemx kiefra tal-fidi vera, jien wahdi aktar ma nibqax. Ah! l-uġigh, l-uġigh li qed iwikkuli, id-dagħdigha tagħhom tahjini u fuq dan is-sarġ tal-gwerra li fuqu issa qed jiġbduni minn riġlejja u dirgħajja, ħniena, jien qieghed nidhak, nitgħaxxaq bid-daqqa li ssammarni u thallini msallab tal-post.

.....

“Kemm hu sieket id-deżert! Diġà l-lejl u jien qieghed hawn wahdi, bil-għatx. Għadni nistenna, fejn hija l-belt, dal-hsejjes fil-bogħod, u s-suldati forsi rebbieha, le m'għandux ikun hekk, anki jekk rebħu s-suldati, huma m'humie x kattiv biżżejjed, mhux ser ikunu kapaċi jsaltnu, għal dab'ohra sa jgħidu li jehtigilna nsiru aħjar milli ahna, u bħal dejjem miljuni ta' nies maqsumin bejn il-ħażin u t-tajjeb, imxekklin, O fetiċċ għaliex abbandunajtini? Kollox mitmum, għandi l-għatx, ġismi jahraq nar, lejl mill-iżjed mudlam qed johnoqli għajnejja.

“X'holma twila, twila din, qed nistenbah, afli le, jien sa mmut, qieghed jisbah, l-ewwel dawl, is-sebħ għall-ħajjin l-ohra, u għalija x-xemx bla ħniena, id-dubbien. Min qed jitkellem, hadd, bieb is-sema ma jitbexxaqx, le, le, Alla ma jitkellimx mid-deżert, mnejn ġej madankollu dan il-lehen li qed jgħid: 'Jekk int taċċetta li tmut f'isem il-mibegħda u s-setgħa, min sa jahfrilna?' Dan ilsien iehor ġewwa f'ja jew dan t'hawn, ma' saqajja, li ma jridx imut, u mhux hliet itenni: 'Kuraġġ, kuraġġ, aghmel kuraġġ'? Ah! U jekk għal darb'ohra jien għamilt żball! Bnedmin hutu ta' dari, hlietkom m'għandix lejn min nirrikorri, x'solitudni, tabbandunawnix! Hawn, min inti, imbiċċer, halqek bid-demmi, dan int saħħar, is-suldati għelbuk, jahraq il-melħ hemm isfel, dan int sidi maħbub! Warrab dal-wiċċ mimli mibegħda, issa kun twajjeb, żbaljajna, sa nergħu nibdew, nergħu nibnu belt il-ħniena, jien irrid nidhol lura ġewwa dari. Iva, għinni, hekk aghntini jdejk, ġib ...”

Ponn melħ honoq fomm l-iskjav lewwieqi.

Il-Kantiku tal-Ħlejjaq

San Frangisk t'Assisi

maqlub għall-Malti minn Mario Debono

Mulej, int tajjeb, int l-aktar għoli, int kollok qawwa,
lilek infahhru, nghollu, naghtu gieh u nbierku.
Lilek biss, l-iktar għoli, jixraq infahhru
u l-ebda bniedem m'hu den li jsemmik.

Inberkuk, Mulej, mal-ħlejjaq kollha tieghek,
speċjalment ohtna u ommna x-xemx,
dawl għall-jum u dawl tieghek għalina,
sabiha, tiddi b'qawwa kbira,
turina l-kobor tieghek.

Ha jberkuk, Mulej, hutna l-qamar u l-istilel
li int hlaqt ċari, sbieh, prezzjużi.

Ha jberkuk, Mulej, huna r-rih,
ohtna l-arja, is-shab, il-bnazzi u kull temp
li bihom taghti l-ħajja lill-ħlejjaq kollha.

Ha jbierkek, Mulej, huna l-ilma
tant utli u umli u prezzjuż u nadif.

Ha jberkek, Mulej, huna n-nar
sabiĥ, ferrieh, u qawwi u b'sahhtu,
li bih iddawwal il-lejl.

Ha tbierkek Mulej ohtna l-art
l-omm li titmagħna u tmexxina
u tagħtina kull tip ta' frott u ward ikkukurit u ĥaxix.

Ha jberkuk, Mulej, dawk li jahfru għall-imħabba tiegħek
u jgħorru mard u tbatija.
Imbierək minn jerfagħħom fis-sliem
għax int tagħtih il-kuruna.

Ha tbierkek, Mulej, ohtna l-mewt tal-ġisem
li minnħa ebda bniedem ma jista' jahrab.
Gwaj għal min imut fid-dnub li joqtol,
barka għal min issibu fir-rieda qaddisa tiegħek,
għax l-infern ma jagħmillu ebda ĥsara.

Fahħru u bierku 'l-Mulej tiegħi u rringrazzjawħ
u aqduħ b'umiltà kbira.

Siltiet minn *Il-Profeta*

Kahlil Gibran

maqlubin għall-Malti minn Victor Fenech

Iż-Żwieġ

Imbagħad reġghet tkellmet Almitra, U x'tghidilna, mghallem, dwar iż-Żwieġ?

U weġibha:

Twelidtu flimkien, u flimkien sa tkunu għal dejjem.

Sa tkunu flimkien meta l-ġwienah bojod tal-mewt ixerrdu jiemkom.

Iva, sa tkunu flimkien anki fil-memorja hiemda ta' Alla.

Imma hallu li jkun hemm spazji fit-twahhid tagħkom.

U hallu l-irwiefen tas-smewwiet jiżfnu bejnietkom.

Hobbu lil xulxin, imma thallux li l-imhabba tkun rabta:

Halluha bħal bahar miexi bejn ix-xtut ta' ruhkom.

Imlew kikkret xulxin imma tixorbux minn kikkra waħda.

Aghtu l-hobż lil xulxin imma tiklux mill-istess hobża.

Għannu u iżfnu flimkien, u kunu ferhanin, imma hallu spazju 'l xulxin,

L-istess bħalma l-kordi tal-ljut huma mifrudin għad li jriegħdu bl-istess mużika.

Aghtu qalbkom, imma mhux fiż-żamma ta' xulxin.

Għax id il-Ĥajja biss tista' tesa' l-qalb tagħkom.

II-MALTI

U ieqfu flimkien imma mhux wisq qrib xulxin:
 Ghax mifruqa huma l-kolonni tat-tempju,
 U l-ballut u ċ-ċipress ma jikbrux fi dliel xulxin.

It-Tfal

U mara b'tarbija mrassa ma' sidirha qalet, Kellimna fuq it-Tfal.
 U hu qal:
 Uliedkom m'humiex uliedkom.
 Huma wlied ix-xenqa li l-Hajja ghandha għaliha nfisha.
 Jiġu permezz tagħkom imma mhux minnkom,
 U għad li jgħammru magħkom m'humiex proprjetà tagħkom.

Tistgħu taghtuhom imħabbikom imma mhux ħsibijietkom,
 Ghax huma għandhom il-ħsibijiet tagħhom.
 Tistgħu tagħtu kenn lil ġisimhom imma mhux lil ruhhom,
 Ghax ruhhom tghammar fid-dar ta' għada, li intom ma tistgħu żżuru lanqas
 fil-holm.
 Tistgħu tippruvaw tkunu bħalhom, imma tippruvawx tagħmluhom bħalkom.
 Ghax il-hajja la timxi lura u la titlajja mal-bierah.
 Intom il-qwies mnejn uliedkom johorgu bħal vleġġ hajjin.

L-Arcier jara l-marka tul il-mogħdija ta' l-infinit, u b'setgħetu jilwikom biex
 il-vleġġ Tiegħu
 jaslu ħfief u 'l bogħod.
 Hallu li l-ġbid tagħkom f'idejn l-Arcier ikun wiehed ta' ferħ:
 Ghax waqt li Hu jhobb il-vleġġa li ttir, hekk ukoll Hu jhobb il-qaws li hu
 stabbli.

L-Għaxija ta' Jum ta' Festa

Giacomo Leopardi

maqluba għall-Malti minn Oliver Friggieri

Lmdawla w helwa l-lejla w minghajr żiffa,
u sieket fuq is-soqfa w f'nofs il-ġonna
jistrieh il-qamar u mill-bogh'd jurina
hiemda kull muntanja. O mhabba tiegħi
it-toroq issa hemdu w f'gallarija
inemnem 'l hawn u 'l hinn id-dawl ta' lampa.
Int rieqda, għax haddnitek naghsa helwa
fis-sikta ta' kamartek. U fi hsiebek
m'hu jkiddek xejn u anqas taf jew taħseb
Liem ġerha ftahtli int fin-nofs ta' sidri.
Int rieqda; lejn das-sema li hekk twajjeb
narah mid-dehra ndur nagħti tislima
u lin-natura antika kollha setgħa
li għamlitni biex inbati. "It-tama", qaltli,
"niċhadlek, anki t-tama, u b'xejn iżjed
ma jleqqu hbuw għajnejk jekk mhux bil-biki."
Dal-jum kien festa w issa mit-tgawdija
issib mistrieh, u forsi qed tiftakar
fil-holm, f'lil kemm illum għoġobt u f'ohra
li għoġbuk; mhux fija, l-ebda tama m'għandi

li nidhol jien fi hsiebek. 'Mma nistaqsi
 kemm żmien fadalli nghix w haw' fl-art nintefa'
 u nghajjat kollni ghadab. Jiem tal-biża'
 F'età daqshekk żaghżugħa. Qieghed nisma'
 matul it-triq mhux bogħ'd, il-ghanja whidha
 minn tal-haddiem li jasal tard fl-ghaxija
 minn fuq il-ferħ tal-jum lejn l-ghorfa fqira.
 U b'qawwa 'l qalbi nħosha tinghafasli
 x'hin nahseb kif fid-dinja kollox jghaddi
 u lanqas dell ma jhalli wrajh. Hekk harab
 il-jum ta' festa u fuqu f'daqqa jigi
 il-jum tal-hidma u maz-żmien jingarru
 ġrajjet il-bniedem. U fejn huma l-hsejjes
 ta' dawk il-ġnus ewliena? Fejn hu l-isem
 tax-xjuh kbar tagħna, u l-imperu qawwi
 ta' Ruma l-kbira, w l-armi u l-ghagħha li ttarrax
 li dwiet tul l-artijiet u l-oċeani!
 Is-sliem u s-skiet isaltnu w kollox wieqaf
 fid-dinja w dwarhom xejn m'ghadu jissemma.
 F'hajti żaghżugħa meta l-jum ta' festa
 bil-herqa kont nistenna, hekk meta jghaddi
 imnikket kont nitqalleb f'soddi mqajjem
 u tard bil-lejl, il-ġimgha li kont nisma'
 fit-triq, qed tmūt u qajla qajl titbieghed,
 bħal dakinhar illum ġhafsitli qalbi.

Is-Sibt fir-Raħal

ta' Giacomo Leopardi

maqluba għall-Malti minn Alfred Palma

It-tfajla riegħha lura mill-ghelieqi,
Sewsew ma' nżul ix-xemx,
Bil-faxx tal-haxix tagħha, u ggorr f'idha
Mazz ckejken ward u vjoli,
Sabiex, bħalma mdorrija
Tithejja halli zzejjen
Għada, fil-jum tal-festa, sidirha u xagħ'rha.

Imtasba ma' ġirienha
Fuq tarġet biebha tinseġ mara xwejha,
Wiċċha lejn fejn il-jum qieghed jintilef,
U ttarraf qieghda dwar l-aħjar snin tagħha,
Met'hi kienet tiżzejjen f'jiem il-festa,
U, għadha tbigh is-saħha u rqajqa,
Il-lejla kollha kienet tqatta' tiżfen
Ma' dawk shab magħha fl-isbaħ żmien tal-hajja.

Ġo l-arja kollha ddallmet,
Reġgħet feġġet id-difa, u reġgħu nizlu
Minn fuq l-gholjiet u l-bjut id-dellijiet,

Mad-dawl bajdan tal-qamar li feġġ jilma.
 Issa l-qanpiena thabbar
 Il-festa illi riesqa;
 U kont tasal ittenni għall-hoss tagħha
 Li l-qalb terġa' tissabbar.

It-tfal jghajtu
 U jiġġerrew fil-pjazza żghira,
 U 'l hinn u 'l hawn erhilhom jaqbzu,
 Jagħmlu storbju ferrieh;
 U sadattant, lejn bukkun il-ghaxija,
 Isaffar, jerga' l-gabillott lejn daru,
 Imahhah fuq il-jum tal-mistrieh tiegħu.

Imbagħ'd meta madwar kull dawl jintefa,
 U l-bqija kollox jiskot,
 Tisma' l-martell ihabbat, u s-sega
 Tal-mastrudaxxa, illi jishar
 Fil-hanut magħluq tiegħu f'dawl il-lampa,
 U jghaġġel, u jistinka
 Ha jlesti x-xogh'l qabel ma jerga' jisbah.

Mis-sebgha dan hu l-aktar jum li jogħġob,
 Mimli bil-ferħ u t-tama:
 Għada biss diqa u monotonija
 Iġibu s-sighat, u għax-xogh'l tas-soltu
 Kull wiehed jerga' jdawwar hsibijietu.

Żaghżugh ċajtjer ferriehi,
 Din hi l-età mwarra
 Qisha bħal jum imfawwar bl-allegrija,
 Jum ċar u mingħajr shaba,
 Qabel il-festa minn tal-hajja tiegħek.
 Gawdi, ja tfajjel tiegħi: qaghda hlejja,
 Dan huwa staġun hieni,
 Aktar ngħidlek ma rridx: 'mma l-festa tiegħek,
 Ukoll jekk sejra ddum, thallihix tkiddek.

F’*Il-Malti* qed jintuża l-istil ta’ dokumentazzjoni mfassal mill-MLA (*The Modern Language Association of America* – www.mla.org). Dawn huma whud mill-karatteristiċi ewlenin tiegħu:

- kelmiet, frażijiet, u kwotazzjonijiet minn lingwi barranin għandhom jidhru bil-korsiv
- kwotazzjoni ta’ aktar minn 40 kelma għandha tinqata’ mill-paragrafi tat-test ewlieni u tidher f’paragrafu għalih, żewġ ċentimetri ’l ġewwa mill-margni tax-xellug u b’font iżgħar mill-bqija tat-test (10 pt)
- il-kwotazzjonijiet jingħalqu bil-virgoletti doppji “ ”
- l-ismijiet ta’ poeżiji, novelli u artikli jingħalqu bil-virgoletti doppji “ ”
- il-puntegġjatura (nghiđu ahna, virgola, punt u virgola, punt, punt interrogattiv, u punt esklamattiv) tidher fuq in-naħa ta’ ġewwa tal-virgoletti doppji
- l-ismijiet ta’ kotba, rumanzi u drammi jidhru bil-korsiv
- fil-*footnotes*, l-MLA tissugġerixxi li ma jintużawx *ibid.* u *op. cit.*

Dawn huma eżempji tipiċi ta’ l-ewwel referenza fil-*footnotes* għal testi stampati u elettronici:

Frantz Fanon, *The Wretched of the Earth* (London: Penguin, 1990) 190-199.

Peter Bonadella, and Julie Conaway Bonadella, ed., *Dictionary of Italian Literature* (Westport: Greenwood, 1979).

Sam Ukala, “Politics of Aesthetics,” *African Theatre: Playwrights and Politics*, ed. Martin Banham, James Gibbs, Femi Osofisan (Oxford: James Currey, 2001) 30-31.

Patricia Monk, “Frankenstein’s Daughters: The Problems of the Feminine Image in Science Fiction,” *Mosaic* 13.3-4 (1980): 15-27.

The THCMÉ Medical Biochemistry Page, ed. Michael W. King, 16 ta’ Awwissu, 1999. Terre Haute Center for Medical Education, 24 ta’ Awwissu, 1999 <<http://web.indstate.edu/thcme/mwking/home.html>>.

Referenzi għal testi li jkunu diġà ssemmejw fil-*footnotes* iridu jkunu qosra. L-ewwel referenza:

Wolfgang Iser, *The Act of Reading – A Theory of Aesthetic Response* (Baltimore: The Johns Hopkins UP, 1978) 64.

Ir-referenza ta’ wara:

Iser 61.

Jekk hemm referenzi għal testi oħra ta’ Iser, it-tieni referenza u ta’ warajha jsiru hekk:

Iser, *The Act of Reading* 61.

Hemm għadd ta’ siti elettronici li jagħtu hjiel ta’ dan l-istil, fosthom: http://www.library.northwestern.edu/reference/instructional_services/electronic_handouts/MLA%20style%20guide.pdf. Hu importanti li l-kontributuri jsegwu kemm jistgħu dan l-istil.

il-malti

RIVISTA TA' L-AKKADEMJA TAL-MALTI



Memorial
mixed media, 98cm dijametru
Raphael Vella



klabb kotba maltin
L-AKKADEMJA TAL-MALTI

Borg Steve Borg Norbert
Bugeja Charles Casha Mario
Debono Victor Fenech
Oliver Friggieri Carmel G.
Cauchi Sergio Grech Maria
Grech Ganado Adrian Grima
Henry Holland Immanuel
Mifsud Maurice Mifsud
Bonnici Walid Nabhan Alfred
Palma Patrick Sammut Karl
Schembri Lillian Sciberras
Vince Vella Trevor Zahra
Clare Azzopardi Toni Aquilina
Gorg Borg Paul P. Borg Stanley
Borg Steve Borg Norbert
Bugeja Charles Casha Mario
Debono Victor Fenech
Oliver Friggieri Carmel G.
Cauchi Sergio Grech Maria
Grech Ganado Adrian Grima
Henry Holland Immanuel
Mifsud Maurice Mifsud
Bonnici Walid Nabhan Alfred
Palma Patrick Sammut Karl
Schembri Lillian Sciberras
Vince Vella Trevor Zahra
Clare Azzopardi Toni Aquilina